

മി. സ്പീക്കർ: ഓർഡർ..... ഓർഡർ..... ചോദ്യം നമ്പർ (*121)

പ്രധാനമന്ത്രി ഉച്ചതർ ശിക്ഷാ അഭിയാൻ

- 1 (*121) ശ്രീ. എം. വി. ഗോവിന്ദൻ മാസ്റ്റർ:
- ശ്രീ. കെ. എം. സച്ചിൻദേവ്:
- ശ്രീ. എച്ച്. സലാം:
- ശ്രീമതി ഒ. എസ്. അംബിക: താഴെ കാണുന്ന ചോദ്യങ്ങൾക്ക്

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി സദയം മറുപടി നൽകുമോ:

(എ) പ്രധാനമന്ത്രി ഉച്ചതർ ശിക്ഷാ അഭിയാൻ പദ്ധതിയനുസരിച്ച് സംസ്ഥാനത്തിന് അർഹതപ്പെട്ട കേന്ദ്ര ധനസഹായം ലഭിക്കുന്നതിന് കേന്ദ്ര സർക്കാർ മുന്നോട്ടുവച്ച വ്യവസ്ഥകൾ എന്തൊക്കെയാണ് അറിയിക്കാമോ; അതിനോടുള്ള സംസ്ഥാന സർക്കാരിന്റെ പ്രതികരണം സംബന്ധിച്ച വിശദാംശം ലഭ്യമാക്കുമോ;

(ബി) പ്രസ്തുത പദ്ധതിപ്രകാരം സംസ്ഥാനത്തിന് ലഭിക്കേണ്ട കേന്ദ്രവിഹിതം എത്രയെന്നും ആയതിൽ നാളിതുവരെ ലഭിച്ച തുക എത്രയെന്നും വെളിപ്പെടുത്താമോ;

(സി) ദേശീയ വിദ്യാഭ്യാസ നയം സംസ്ഥാനത്തെ ഉന്നത വിദ്യാഭ്യാസ മേഖലയെയും പുതുതായി ആരംഭിക്കുന്ന നാലുവർഷ ബിരുദ കോഴ്സുകളെയും ഏതെല്ലാം തരത്തിൽ ബാധിക്കുമെന്ന് വിലയിരുത്തിയിട്ടുണ്ടോ; വിശദമാക്കാമോ;

(ഡി) ഉന്നതവിദ്യാഭ്യാസ മേഖലയുമായി ബന്ധപ്പെട്ട് സംസ്ഥാനത്തിന് ന്യായമായും ലഭിക്കേണ്ട കേന്ദ്ര ധനസഹായം കൃത്യസമയത്ത് നൽകുന്നതിൽ വീഴ്ചവരുത്തുന്ന കേന്ദ്രസർക്കാർ നടപടികൾ തിരുത്തുന്നതിനായി സംസ്ഥാനം എന്തെല്ലാം ഇടപെടലുകളാണ് നടത്തിവരുന്നത്; വ്യക്തമാക്കാമോ?

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):
സർ,

(എ) 60% കേന്ദ്ര വിഹിതവും 40% കേരള സർക്കാർ വിഹിതവുമുള്ള കേന്ദ്രാവിഷ്കൃത പദ്ധതിയായ രാഷ്ട്രീയ ഉച്ചതർ ശിക്ഷാ അഭിയാൻ (റൂസ)-ന്റെ ഒന്നാം ഘട്ടം 2013-ലും രണ്ടാം ഘട്ടം 2018-ലുമാണ് കേന്ദ്ര സർക്കാർ ആരംഭിച്ചത്. ഇതിന്റെ അടുത്ത ഘട്ടം 2020-ലെ ദേശീയ വിദ്യാഭ്യാസ നയത്തിന്റെ വെളിച്ചത്തിൽ പ്രധാനമന്ത്രി ഉച്ചതർ ശിക്ഷാ അഭിയാൻ (പി.എം.-

ഉഷ) എന്ന് പുനർനാമകരണം ചെയ്തതായും പദ്ധതി 2026 മാർച്ച് 31 വരെ ദീർഘിപ്പിച്ചതായും കേന്ദ്ര സർക്കാർ 24-06-2023-ലെ കത്ത് മുഖാന്തരം അറിയിച്ചിട്ടുണ്ട്. പ്രധാനമന്ത്രി ഉച്ചതർ ശിക്ഷാ അഭിയാൻ (പി.എം.-ഉഷ) നടപ്പാക്കുന്നതിനായി പ്രധാനമായും താഴെപ്പറയുന്ന 3 വ്യവസ്ഥകളാണ് കേന്ദ്ര വിദ്യാഭ്യാസ മന്ത്രാലയം മുന്നോട്ടുവെച്ചിട്ടുള്ളത്:-

1. സംസ്ഥാനത്തിലെ 50% ജില്ലകളെ ഫോക്കസ് ജില്ലകളായി പ്രഖ്യാപിക്കുക.
2. കേന്ദ്ര സർക്കാർ ലഭ്യമാക്കിയ മാർഗ്ഗരേഖപ്രകാരം പ്രൊപ്പോസലുകൾ സമർപ്പിക്കുക.
3. കേന്ദ്ര സർക്കാരും സംസ്ഥാന സർക്കാരും തമ്മിലുള്ള ധാരണാപത്രം ഒപ്പിടുക എന്നിവയാണ് അവ.

ഈ പുതിയ പദ്ധതി സംസ്ഥാനത്ത് നടപ്പാക്കുന്നതിനുള്ള ധാരണാപത്രം സംസ്ഥാന സർക്കാർ ഒപ്പുവെച്ച് കേന്ദ്ര വിദ്യാഭ്യാസ മന്ത്രാലയത്തിന് അയച്ചുകൊടുത്തിട്ടുണ്ട്. സംസ്ഥാനത്തെ ഉന്നത വിദ്യാഭ്യാസ മേഖലയിലെ എല്ലാ സർക്കാർ സ്ഥാപനങ്ങളോടും സർക്കാർ എയ്ഡഡ് സ്ഥാപനങ്ങളോടും

മാർഗ്ഗരേഖപ്രകാരമുള്ള പ്രൊപ്പോസലുകൾ സമർപ്പിക്കാൻ ആവശ്യപ്പെട്ടിട്ടുണ്ട്. അപേക്ഷകൾ Challenge level portal-ൽ upload ചെയ്യേണ്ടതുണ്ട്. ഇതിന് മുന്നോടിയായുള്ള template ലഭ്യമായത് സ്ഥാപനങ്ങൾക്ക് കൈമാറിയിട്ടുണ്ട്. കേന്ദ്ര വിദ്യാഭ്യാസ മന്ത്രാലയത്തിൽനിന്നും Challenge level portal ലിങ്ക് കേരളത്തിന് ലഭ്യമാകുമ്പോൾ ഉന്നത വിദ്യാഭ്യാസ സ്ഥാപനങ്ങൾക്ക് നേരിട്ട് ഈ ലിങ്ക് ഉപയോഗിച്ച് അപേക്ഷ സമർപ്പിക്കാവുന്നതാണ്. സംസ്ഥാനത്തെ വയനാട്, എറണാകുളം, പാലക്കാട്, തൃശ്ശൂർ, തിരുവനന്തപുരം, മലപ്പുറം, കണ്ണൂർ എന്നീ ജില്ലകളെ ഫോക്കസ് ജില്ലകളായി കണ്ടെത്തിയിട്ടുണ്ട്.

(ബി) റൂസ ഒന്നാം ഘട്ടത്തിൽ കേന്ദ്ര വിഹിതമായി 121.97 കോടി രൂപ വകയിരുത്തിയിട്ടുള്ളതിൽ 113.42 കോടി രൂപ നാളിതുവരെ ലഭിച്ചിട്ടുണ്ട്.

റൂസ രണ്ടാം ഘട്ടത്തിൽ കേന്ദ്ര വിഹിതമായി 219.6 കോടി രൂപ വകയിരുത്തിയിട്ടുള്ളതിൽ 146.55 കോടി രൂപ നാളിതുവരെ ലഭിച്ചിട്ടുണ്ട്.

(സി) ദേശീയ വിദ്യാഭ്യാസ നയം സംസ്ഥാനത്തിന്റെ ഉന്നത വിദ്യാഭ്യാസ മേഖലയെ പൊതുവായും നാല് വർഷ ബിരുദ പ്രോഗ്രാമിനെ പ്രത്യേകിച്ചും ഏതുതരത്തിൽ ബാധിക്കുമെന്ന് വിശദമായി പരിശോധിച്ചിട്ടുണ്ട്. ദേശീയ

വിദ്യാഭ്യാസനയം കേന്ദ്ര സർക്കാർ പുറത്തിറക്കിയ ഉടനെതന്നെ പ്രൊഫ. പ്രഭാത് പട്നായിക് അധ്യക്ഷനായുള്ള വിദഗ്ദ്ധസമിതിയുടെ സഹായത്തോടെ സംസ്ഥാന ഉന്നത വിദ്യാഭ്യാസ കൗൺസിൽ ഇക്കാര്യത്തിൽ വിശദമായ പഠനം നടത്തുകയുണ്ടായി. തുടർന്ന് ഉന്നത വിദ്യാഭ്യാസ പരിഷ്കരണം കേരളത്തിൽ എങ്ങനെ നടപ്പാക്കണമെന്നതിനെക്കുറിച്ച് പഠിക്കുന്നതിന് സർക്കാർ മൂന്ന് കമ്മീഷനുകളെ നിയോഗിച്ചു. ഡോ. ശ്യാം ബി. മേനോൻ ചെയർമാനായ ഉന്നത വിദ്യാഭ്യാസ പരിഷ്കരണ കമ്മീഷന്റെ നിർദ്ദേശപ്രകാരമാണ് കേരളം നാലുവർഷ ബിരുദ പ്രോഗ്രാം നടപ്പാക്കാൻ തീരുമാനിച്ചത്. ദേശീയ വിദ്യാഭ്യാസ നയം മുന്നോട്ടുവയ്ക്കുന്ന പ്രതിലോമകരവും കേരളത്തിന്റെ സാഹചര്യങ്ങൾക്ക് അനുയോജ്യമല്ലാത്തതുമായ മുഴുവൻ നിർദ്ദേശങ്ങളും ഒഴിവാക്കിയാണ് കേരളത്തിന്റെ നാലുവർഷ ബിരുദ പ്രോഗ്രാമുകൾ രൂപകൽപ്പന ചെയ്തത്. ഇതിനായി സംസ്ഥാന സർക്കാർ പ്രൊഫ. സുരേഷ് ദാസ് ചെയർമാനായ കരിക്കലം കമ്മിറ്റിയും രൂപീകരിച്ചു.

ഇതിന്റെ അടിസ്ഥാനത്തിൽ ദേശീയ വിദ്യാഭ്യാസ നയത്തിൽ നിർദ്ദേശിച്ച multiple exit സംസ്ഥാനത്ത് ഒഴിവാക്കി മൂന്ന്, നാല് വർഷങ്ങളുടെ അവസാനം മാത്രം exit എന്ന തീരുമാനം കൈക്കൊണ്ടു.

NEP മുന്നോട്ടുവയ്ക്കുന്ന, വ്യവസായത്തിനാവശ്യമായ 'Skilled Labour'-നെ സൃഷ്ടിക്കുന്ന സമീപനത്തിൽനിന്നും വ്യത്യസ്തമായി ജ്ഞാനോൽപ്പാദനത്തിനും നൈപുണിക്കും ഒരുപോലെ പ്രാധാന്യം നൽകുന്ന കരിക്കുലമാണ് സംസ്ഥാനത്ത് തയ്യാറാക്കുന്നത്. അഫിലിയേറ്റിംഗ് സംവിധാനം പൂർണ്ണമായും ഇല്ലാതാക്കുന്ന നയമാണ് ഇപ്പോൾ NEP-യുടെ ഭാഗമായി കേന്ദ്ര സർക്കാർ നടപ്പാക്കാൻ ശ്രമിക്കുന്നത്. ഗ്രാമീണമേഖലയിലും വിദ്യാഭ്യാസപരമായി ദുർബലവും നേരിടുന്ന സ്ഥലങ്ങളിലും ഉന്നത വിദ്യാഭ്യാസത്തിന്റെ ഗുണഫലം എത്തിക്കുന്ന അഫിലിയേറ്റഡ് കോളേജുകളെ നിലനിർത്തിക്കൊണ്ട് പോകുന്നതിനുള്ള നയം തുടരുന്നതിനാണ് കേരളം ശ്രമിക്കുന്നത്.

Indian Knowledge System എന്ന പേരിൽ യു.ജി.സി. നിർദ്ദേശിച്ച കോഴ്സുകൾക്കുപകരമായി കേരളം പൊതുവായി മുന്നോട്ടുവയ്ക്കുന്ന മതനിരപേക്ഷ-ജനാധിപത്യ മൂല്യങ്ങൾക്കനുസൃതമായ കോഴ്സുകൾ പഠിപ്പിക്കുന്നതിന്

തീരുമാനിച്ചു. ഭാഷാപഠനത്തെ പരിമിതപ്പെടുത്തുന്ന സമീപനമാണ് ദേശീയ വിദ്യാഭ്യാസ നയം മുന്നോട്ടുവയ്ക്കുന്നത്. എന്നാൽ വിവിധ ഭാഷകൾ പഠിപ്പിക്കുന്നതിനും ഭാഷാപഠനത്തെ വൈവിധ്യവത്കരണത്തോടെ ഉപയോഗിക്കാനുമാണ് കേരളം തീരുമാനിച്ചിട്ടുള്ളത്.

കോളേജുകളെ കേവലം സ്വയംഭരണ കോളേജുകളാക്കി മാറ്റുകയെന്ന ദേശീയ വിദ്യാഭ്യാസ നയത്തിലെ നിർദ്ദേശത്തിനുപകരം അധ്യാപകർക്കും പഠന വകുപ്പുകൾക്കും സ്വയംഭരണം എന്ന കാഴ്ചപ്പാടാണ് സർക്കാരിനുള്ളത്.

(ഡി) ഏഴാം യു.ജി.സി. ശമ്പള പരിഷ്കരണ കുടിശ്ശിക നൽകാനാവശ്യമായ കേന്ദ്ര വിഹിതം ലഭ്യമാക്കുന്നതിനായി 05-03-2022-ൽ ഇതുസംബന്ധിച്ച പ്രൊപ്പോസലും 21-03-2022 തീയതിയിൽ revised പ്രൊപ്പോസലും കേന്ദ്ര സർക്കാരിന് സമർപ്പിച്ചിട്ടുണ്ട്. തുടർന്ന് ഈ വിഷയത്തിൽ മന്ത്രിതലത്തിലും സെക്രട്ടറി തലത്തിലും നിരവധി കത്തുകളും ഓർമ്മക്കുറിപ്പുകളും അയച്ചെങ്കിലും കേന്ദ്ര സർക്കാരിൽനിന്നും അനുകൂലമായ മറുപടി ഇതുവരെ ലഭ്യമായിട്ടില്ല.

ശ്രീ. എം. വി. ഗോവിന്ദൻ മാസ്റ്റർ: സർ, വിജ്ഞാന സമൂഹമെന്ന നിലയിൽ കേരളത്തെ ഉയർത്തിക്കൊണ്ടുവരികയെന്നുള്ളത് ഇടതുപക്ഷ

ജനാധിപത്യ മുന്നണി ഗവൺമെന്റിന്റെ ഏറ്റവും ശ്രദ്ധേയമായ പ്രഖ്യാപിത നിലപാടാണ്. വിജ്ഞാനസമൂഹമെന്ന് മാത്രമല്ല;

വിജ്ഞാനസമ്പദ്‌വ്യവസ്ഥയിലേയ്ക്ക് അതിനെ പരിവർത്തനം ചെയ്തിപ്പിക്കുക കൂടിയാണ് ഗവൺമെന്റിന്റെ ലക്ഷ്യം. റൂസ പദ്ധതിപ്രകാരം ഉന്നത വിദ്യാഭ്യാസരംഗത്ത് കഴിഞ്ഞ അഞ്ച് വർഷത്തിൽ പശ്ചാത്തല സൗകര്യവികസനവുമായി ബന്ധപ്പെട്ട് എത്ര പുതിയ കെട്ടിടങ്ങൾ പൂർത്തിയാക്കുന്നു പ്രസ്തുത പദ്ധതിക്കായി സംസ്ഥാന സർക്കാർ എത്ര തുക ചെലവഴിച്ചെന്നും വിശദീകരിക്കാമോ?

ഡോ. ആർ. ബിന്ദു: സർ, റൂസ പദ്ധതിയുടെ ഭാഗമായി അനുമതി നൽകിയിട്ടുള്ള നിർമ്മാണപ്രവർത്തനങ്ങളിൽ 100 കെട്ടിടങ്ങൾ സർവ്വകലാശാലകളിലും കോളേജുകളിലുമായി പൂർത്തീകരിച്ചു. 149.81 കോടി രൂപ മൊത്തം ചെലവഴിച്ചതിൽ 59.92 കോടി രൂപ ഇപ്പോഴത്തെ റൂസ സെക്ഷിളിന്റെ സംസ്ഥാന സർക്കാർ വിഹിതമാണ്. റൂസ പദ്ധതികൾക്കായി ആകെ അനുവദിച്ച സംസ്ഥാന വിഹിതം 224 കോടി രൂപയാണ്. ഇതിൽ

173.35 കോടി രൂപ ഇതിനോടകം ചെലവഴിച്ചുകഴിഞ്ഞു. രണ്ടു സെക്കിളിലുമായി 224 കോടി രൂപയാണ് സംസ്ഥാന വിഹിതം.

ശ്രീ. എം. വി. ഗോവിന്ദൻ മാസ്റ്റർ: സർ, ലോകത്തിന്റെ

വിവിധമേഖലകളിലുള്ള വികസിത സമൂഹങ്ങളിൽ വിദ്യാഭ്യാസവും തൊഴിലും ചേർത്ത് ആകർഷണീയമായ രീതിയിലുള്ള പഠനരീതി കൈകാര്യം ചെയ്യുവാനതിനാലാണ് കേരളത്തിലേതുൾപ്പെടെയുള്ള കുട്ടികൾ അവിടേയ്ക്ക് പോകുന്നത്. ഉന്നതവിദ്യാഭ്യാസ വകുപ്പ് ടെക്നിക്കൽ സ്ഥാപനങ്ങളിൽ നടപ്പാക്കുന്ന Industry on Campus എന്ന പ്രോഗ്രാമിന്റെ ഫലം സർക്കാർ വിലയിരുത്തിയിട്ടുണ്ടോ; ഇത് മറ്റ് Arts & Science കോളേജുകളുൾപ്പെടെയുള്ള വിദ്യാഭ്യാസ സ്ഥാപനങ്ങളിൽക്കൂടി വ്യാപിപ്പിക്കുന്നതിനാവശ്യമായ നിലപാട് സ്വീകരിക്കുമോ?

ഡോ. ആർ. ബിന്ദു: സർ, പ്രവർത്തനാനുഭവ വിദ്യാഭ്യാസത്തിനാണ്

സർക്കാർ പ്രാധാന്യം നൽകുന്നത്. Knowledge Translation അഥവാ അറിവിന്റെ സൈദ്ധാന്തികമായിട്ടുള്ള അന്വേഷണത്തോടൊപ്പം പ്രായോഗികമായിട്ടുള്ള പ്രവർത്തനങ്ങളും കൂടി ഉദ്ഗ്രഥിച്ചുകൊണ്ടുള്ള

കാഴ്ചപ്പാടാണ് നാം മുന്നോട്ടുവരുന്നത്. തൊഴിൽ ആഭിമുഖ്യവും സംരംഭകത്വ താൽപ്പര്യങ്ങളും വളർത്തുന്നതിനാവശ്യമായ പ്രോജക്ടുകൾ നടപ്പാക്കുന്നുണ്ട്.

Industry on Campus, Connect Career to Campus തുടങ്ങിയവ ഇതിന്റെ ഭാഗമായി ആരംഭിച്ചിട്ടുള്ള പദ്ധതികളാണ്. Industry on Campus-ന്റെ ഭാഗമായി എല്ലാ പോളിടെക്നിക് കോളേജുകളിലും ഈ പദ്ധതിയുമായി ബന്ധപ്പെട്ട പ്രവർത്തനങ്ങൾ ആസൂത്രണം ചെയ്തിട്ടുണ്ട്. ഇതിന്റെ ഭാഗമായി,

കോഴിക്കോട് കോർപ്പറേഷനുവേണ്ടി, കോഴിക്കോട് വെസ്റ്റ് ഹിൽ ഗവൺമെന്റ് പോളിടെക്നിക് കോളേജിലെ കുട്ടികൾ 30 ഇ-ഗാർബേജ് ഓട്ടോകൾ പ്രവർത്തനസജ്ജമാക്കി കൈമാറുകയുണ്ടായി. മാലിന്യം ട്രാൻസ്പോർട്ട് ചെയ്യുന്നതിന് സഹായകരമായ 30 ഓട്ടോറിക്ഷകളാണ് അവർ കോർപ്പറേഷനുവേണ്ടി നിർമ്മിച്ചത്.

പാലക്കാട് ഗവൺമെന്റ് പോളിടെക്നിക് കോളേജിലെ കുട്ടികൾ ജൽജീവൻ മിഷനുവേണ്ടിയുള്ള ഹോർഡിംഗുകൾ തയ്യാറാക്കുന്നതിനും കഞ്ചിക്കോട് കിൻഫ്രാ പാർക്കിനുവേണ്ടി മലിനജല പ്ലാന്റ് സ്ഥാപിക്കുന്നതിനും

ആക്ലിയോൺ വെബ്സൈറ്റുമായി ചേർന്ന് ഇ-ഓട്ടോ അസംബ്ലി യൂണിറ്റ് സ്ഥാപിക്കുന്നതിനുള്ള നടപടികളുമായി മുന്നോട്ടുപോകുകയാണ്.

പെരുമ്പാവൂർ ഗവൺമെന്റ് പോളിടെക്നിക് കോളേജിൽ എക്യൂപ്മെന്റ് മെയ്ന്റനൻസ് സെൽ, ലിമിഡം-അയോൺ ബാറ്ററി നിർമ്മാണ യൂണിറ്റ് എന്നിവ സ്ഥാപിക്കുന്നതിനുള്ള പദ്ധതികൾ നടന്നുവരുന്നു.

ആറ്റിങ്ങൽ ഗവൺമെന്റ് പോളിടെക്നിക് കോളേജ് കാർഷിക ഉപകരണങ്ങളുടെ നിർമ്മാണം, എൽ.ഇ.ഡി. (ലൈറ്റ് എമിറ്റിംഗ് ഡയോഡ്) വാൾ നിർമ്മാണം, ആക്ലിയോൺ വെബ്സൈറ്റുമായി ചേർന്ന് ഇ-ഓട്ടോ അസംബ്ലി യൂണിറ്റ് എന്നിവയുമായി മുന്നോട്ടുപോകുന്നു.

തൃശ്ശൂർ മഹാരാജാസ് ഇൻസ്റ്റിറ്റ്യൂട്ടിൽ വെൽഡിംഗ് പരിശീലനം, Hard JJM (Jal Jeevan Mission) പദ്ധതിക്കുവേണ്ടിയുള്ള ബോധനക്കിറ്റ് എന്നീ പദ്ധതികളും നെടുങ്കണ്ടം ഗവൺമെന്റ് പോളിടെക്നിക് കോളേജിൽ എൽ.ഇ.ഡി. വാൾ നിർമ്മാണം, സോളാർ ഡ്രയർ നിർമ്മാണം എന്നീ പദ്ധതികളും കളമശ്ശേരി ഗവൺമെന്റ് പോളിടെക്നിക് കോളേജിൽ പ്രീ-ഫാബ് നിർമ്മാണ സാമഗ്രികളുടെ ഉൽപ്പാദനം തുടങ്ങി വൈവിധ്യമാർന്ന പദ്ധതികളാണ്

നടന്നുവരുന്നത്. Industry on Campus പദ്ധതിയിലൂടെ 59,25,443 രൂപ വിദ്യാർത്ഥികൾ നേടിയിട്ടുണ്ട്. പദ്ധതികൾ കൂടുതൽ വ്യാപിക്കുമ്പോൾ കൂടുതൽ വരുമാനമുണ്ടാകും. നാലുവർഷ ബിരുദ പ്രോഗ്രാമിന്റെ ഭാഗമായി ഇത്തരം പദ്ധതികൾ Arts & Science കോളേജുകളിലും നടത്താനാണ് ഉദ്ദേശിക്കുന്നത്.

ശ്രീ. കെ. എം. സച്ചിൻദേവ്: സർ, ഉന്നതവിദ്യാഭ്യാസ രംഗത്ത് നാലുവർഷ ബിരുദം നടപ്പാക്കുമ്പോൾ വിദ്യാർത്ഥികൾക്ക് തൊഴിൽ അഭിരുചിയും നൈപുണ്യവും ഉറപ്പുവരുത്താൻ എന്തെല്ലാം നടപടികളാണ് സ്വീകരിച്ചുവരുന്നത്?

ഡോ. ആർ. ബിന്ദു: സർ, വിദ്യാർത്ഥികളിൽ തൊഴിൽ ആഭിമുഖ്യം വളർത്തുന്നതിനും സംരംഭകത്വ താൽപ്പര്യങ്ങൾ വർദ്ധിപ്പിക്കുന്നതിനും നിരവധി പദ്ധതികൾ ഈ കാലയളവിൽ ആരംഭിച്ചിട്ടുണ്ട്. നൂതന ആശയങ്ങൾ മുന്നോട്ടുവയ്ക്കുന്ന യുവതീ-യുവാക്കൾക്ക്/വിദ്യാർത്ഥി-വിദ്യാർത്ഥിനികൾക്ക് അഞ്ചുലക്ഷം രൂപ മുതൽ ഇരുപത്തിയഞ്ച് ലക്ഷം രൂപവരെ അവരുടെ ആശയങ്ങൾ സാക്ഷാത്കരിക്കുന്നതിന് ധനസഹായം നൽകുന്ന യംഗ് ഇന്നൊവേഷൻ പ്രോഗ്രാം നല്ല നിലയിൽ മുന്നോട്ടുപോകുന്നുണ്ട്. നാലുവർഷ

ബിരുദം നടപ്പാക്കുമ്പോൾ സ്കിൽ കോഴ്സുകൾക്ക് ക്രെഡിറ്റ് നൽകാൻ തീരുമാനമെടുത്തിട്ടുണ്ട്. അഡീഷണൽ സ്കിൽ അക്വിസിഷൻ പ്രോഗ്രാം (ASAP) കേരള ഉൾപ്പെടെയുള്ള ഗവൺമെന്റിന്റെ സ്കിൽ എൻഹാൻസ്മെന്റ് ഏജൻസികളിൽനിന്നും മറ്റ് അംഗീകൃത സ്ഥാപനങ്ങളിൽനിന്നും സ്കിൽ കോഴ്സുകൾ കുട്ടികൾക്ക് സ്വീകരിക്കാവുന്നതാണ്. എക്സ്പീരിയൻഷ്യൽ ലേർണിംഗിന് പ്രാധാന്യം നൽകുന്നതോടുകൂടി, ചെയ്തു പഠിക്കുന്നതിനും ഇൻഡസ്ട്രിക്കാവശ്യമുള്ള സ്കിൽ ആർജ്ജിക്കുന്നതിനുമുള്ള സാധ്യതകൾ കുട്ടികൾക്ക് ഒരുക്കുന്നുണ്ട്. ക്യാമ്പസുകളിൽത്തന്നെ ഇൻഡസ്ട്രിയൽ പാർക്കുകൾ തുടങ്ങാനുള്ള ആലോചനകൾ നടന്നുവരുന്നുണ്ട്. നാലുവർഷ ബിരുദത്തെ സംബന്ധിച്ചിടത്തോളം അടിസ്ഥാന വിഷയ മേഖലയിൽ അറിവുനേടാൻ സഹായകരമായ ഫൗണ്ടേഷൻ കോഴ്സുകൾ, വിവിധ വൈജ്ഞാനിക മേഖലയിൽ ആവശ്യമായ അറിവുകൾ നേടാൻ pathway കോഴ്സുകൾ, നേടിയ അറിവിന്റെ പ്രയോഗത്തിനും അതുപയോഗിച്ച് പുതിയ അറിവുകൾ ഉൽപ്പാദിപ്പിക്കാനും സഹായകരമായ capstone course എന്നിങ്ങനെ മൂന്നുതലത്തിലുള്ള കോഴ്സുകൾ അടങ്ങിയതാണ് നാലുവർഷ കരിക്കുലത്തിന്റെ

പൊതുലേഖനം. വിദ്യാർത്ഥികളുടെ അഭിരുചിക്കനുസരിച്ച് തൊഴിൽ മേഖലയിൽ പരിശീലനത്തിനും പ്രവൃത്തി പരിചയം ആർജ്ജിക്കുന്നതിനുമുള്ള പദ്ധതികൾ ലഭ്യമാക്കുന്നതാണ്. അറിവ് ആർജ്ജിക്കുന്നതോടൊപ്പം അറിവ് ഉൽപ്പാദിപ്പിക്കാനും പ്രായോഗികമായ അറിവുകൾ ആർജ്ജിക്കാനും സംരംഭകത്വ താൽപ്പര്യങ്ങൾ ഉളവാക്കാനും ഇതിലൂടെ വലിയ സാധ്യതകളാണുള്ളത്. അതുപോലെ ഇപ്പോൾ കെ-ഡിസ്കിന്റെ ഓൺലൈൻ പോർട്ടലിൽ സജ്ജമാക്കിയിട്ടുള്ള ഓൺലൈൻ വെബ്സൈറ്റിൽ എല്ലാവർക്കും പേര് രജിസ്റ്റർ ചെയ്യാവുന്നതാണ്. ഡിജിറ്റൽ വർക്ക്ഫോഴ്സ് മാനേജ്മെന്റ് സിസ്റ്റം (DWMS) അവിടെ വികസിപ്പിച്ചിട്ടുണ്ട്. വിദ്യാർത്ഥികളുടെ അഭിരുചിയെന്താണെന്ന് തിരിച്ചറിയാനുള്ള സൈക്കോമെട്രിക്ക് അനാലിസിസ് സംവിധാനം അവിടെയുണ്ട്. അതിന്റെ അടിസ്ഥാനത്തിൽ അവർക്കനുയോജ്യമായ സ്കിൽ കോഴ്സുകൾ തിരഞ്ഞെടുക്കാവുന്നതാണ്.

ശ്രീ. എച്ച്. സലാം ചുമതലപ്പെടുത്തിയതുപ്രകാരം (ശ്രീ. കെ. പ്രേംകുമാർ):

സർ, ഉന്നതവിദ്യാഭ്യാസ മേഖലയിൽ സർക്കാർ സ്വീകരിച്ച നല്ല സമീപനങ്ങളുടെ ഭാഗമായി ഇന്ത്യയിലെ ഏറ്റവും മികച്ച 100

യൂണിവേഴ്സിറ്റികളിൽ കേരളത്തിലെ യൂണിവേഴ്സിറ്റികളും ഇടംപിടിക്കുന്ന അഭിമാനകരമായ കാഴ്ച നാം കാണുകയുണ്ടായി. സംസ്ഥാനത്തെ തെരഞ്ഞെടുക്കപ്പെടുന്ന കോളേജുകളെ കോൺസ്റ്റിറ്റ്യൂവന്റ് കോളേജുകളായി ഉയർത്താൻ ഉന്നതവിദ്യാഭ്യാസ പരിഷ്കരണ കമ്മീഷൻ ശുപാർശ ചെയ്തിട്ടുണ്ടായിരുന്നു. ഇതുമായി ബന്ധപ്പെട്ട് സർക്കാർ സ്വീകരിച്ച നടപടികൾ വിശദീകരിക്കാമോ?

ഡോ. ആർ. ബിന്ദു: സർ, സംസ്ഥാനത്ത് മികച്ച പ്രവർത്തനം കാഴ്ചവയ്ക്കുന്ന 20 കോളേജുകളെ കോൺസ്റ്റിറ്റ്യൂവന്റ് കോളേജുകളാക്കി മാറ്റുന്ന പദ്ധതിയുടെ ഇംപ്ലിമെന്റേഷൻ പ്ലാൻ തയ്യാറാക്കിക്കഴിഞ്ഞിട്ടുണ്ട്. അടുത്ത അധ്യയനവർഷം ഇതുമായി ബന്ധപ്പെട്ട നടപടികൾ ആരംഭിക്കുന്നതിനാണ് ഉദ്ദേശിച്ചിട്ടുള്ളത്. ആദ്യഘട്ടത്തിൽ, സംസ്ഥാനതലത്തിൽ വിവിധ സർവ്വകലാശാലകളിൽ ഏറ്റവും മികച്ച നിലവാരം പുലർത്തുന്ന 20 കോളേജുകളെയാണ് കോൺസ്റ്റിറ്റ്യൂവന്റ് പദവി നൽകി അതത് സർവ്വകലാശാലകളുടെ പഠന വകുപ്പുകളുടെ നിലവാരത്തിലേക്ക് ഉയർത്തുന്നതിനായി പരിശ്രമിക്കുന്നത്. ഇതുവഴി ഗുണമേന്മയേറിയ ഉന്നത വിദ്യാഭ്യാസ സൗകര്യങ്ങൾ കൂടുതൽ സ്ഥലങ്ങളിലേക്ക്

വ്യാപിപ്പിക്കാൻ നമുക്ക് സാധിക്കുമെന്ന് മാത്രമല്ല, മികച്ച പാരമ്പര്യമുള്ള കോളേജുകളുടെ അടിസ്ഥാന സൗകര്യങ്ങളും അക്കാദമിക കണ്ടന്റും മറ്റുള്ള ജൂനിയർ കോളേജുകൾക്കും ഉപയോഗിക്കാൻ സാധിക്കുമെന്നുള്ളതാണ്.

ഇത്തരത്തിൽ കോളേജുകൾക്ക് കോൺസ്റ്റിറ്റ്യൂവന്റ് കോളേജ് പദവി ലഭിക്കുന്നതുവഴി അവയുടെ ഭൗതിക സാഹചര്യങ്ങൾ വർദ്ധിപ്പിക്കുന്നതിനും നൂതന കോഴ്സുകൾ ആരംഭിക്കുന്നതിനുമുള്ള അവസരങ്ങളും ലഭ്യമാകുന്നതാണ്.

ഇതുവഴി ആ കോളേജുകൾ സർവ്വകലാശാല നിലവാരത്തിലേയ്ക്ക് ഉയരുന്നതോടൊപ്പം പഠന വകുപ്പ് എന്നപോലെ പ്രവർത്തിച്ചുകൊണ്ട് വൈജ്ഞാനികമായ കാര്യങ്ങൾ സമന്വയിപ്പിക്കാൻ സാധിക്കുന്നതാണ്.

ശ്രീമതി ഒ. എസ്. അംബിക: സർ, ഭിന്നശേഷി വിഭാഗത്തിൽനിന്നുള്ള

വിദ്യാർത്ഥികളുടെ ഗ്രോസ് എൻറോൾമെന്റ് രേഖ്യോ വർദ്ധിപ്പിക്കാൻ സ്വീകരിച്ച നടപടികൾ വിശദീകരിക്കാമോ; ഇവരുടെ പഠനം മെച്ചപ്പെടുത്തുന്നതിന് സർക്കാർ സ്വീകരിച്ച നടപടികൾ എന്തെല്ലാമാണ്?

ഡോ. ആർ. ബിന്ദു: സർ, ഭിന്നശേഷി വിദ്യാർത്ഥികൾക്കായി സൂപ്പർ

സ്മാറി സീറ്റുകൾ സൃഷ്ടിച്ചുനൽകിയിട്ടുണ്ട്. ഈ സർക്കാരിന്റെ കാലത്ത്

ഓട്ടിസം, സെറിബ്രൽ പാൾസി തുടങ്ങി ഭിന്നശേഷി വിഭാഗങ്ങളിൽ നിന്നുള്ള വിദ്യാർത്ഥികൾക്ക് അവർ താൽപ്പര്യപ്പെടുന്ന കോളേജുകളിൽ സൂപ്പർ ന്യൂമറി സീറ്റുകൾ സൃഷ്ടിച്ചുനൽകാനാണ് ഉത്തരവായിട്ടുള്ളത്. പുതിയ നാലുവർഷ ബിരുദം നടപ്പാക്കുമ്പോൾ ഭിന്നശേഷി വിഭാഗങ്ങളിൽപ്പെട്ട വിദ്യാർത്ഥികൾക്ക് നിലവിലുള്ള സ്റ്റൈബ് രീതിയോടൊപ്പം പുതിയ ടെക്നോളജി ഉപയോഗിച്ചുകൊണ്ടുള്ള നൂതന പരീക്ഷാ രീതികൾ അനുവദിച്ചു നൽകാനും തീരുമാനമായിട്ടുണ്ട്. ഓരോ വിദ്യാർത്ഥിയുടെ കഴിവും താൽപ്പര്യവും അനുസരിച്ചുള്ള പരീക്ഷാ രീതികൾ നടപ്പാക്കാൻ ഇതിലൂടെ സാധിക്കുന്നു. സാമ്പ്രദായികമായ ഡിസ്ക്രിപ്റ്റീവ് മെത്തേഡിലുള്ള പരീക്ഷകൾ അവർക്ക് എഴുതേണ്ടതില്ലെന്നുള്ള രീതിയാണ് അവലംബിക്കുക. ടെക്നോളജി ഉപയോഗിച്ചുകൊണ്ട് പുതിയ രീതിയിലുള്ള പരീക്ഷയിലൂടെയാണ് അവരെ വിലയിരുത്തുന്നത്. ഉന്നതവിദ്യാഭ്യാസം കൂടുതൽ ഭിന്നശേഷി സൗഹാർദ്ദ പരമാക്കുകയെന്നുള്ളതാണ് സർക്കാരിന്റെ നയം.

ശ്രീ. യു. എ. ലത്തീഫ്: സർ, മുമ്പ് യു.ഡി.എഫ്. ഗവൺമെന്റ്

സ്വകാര്യമേഖലയിൽ വിദ്യാഭ്യാസ സ്ഥാപനങ്ങൾ അനുവദിച്ചപ്പോൾ

അതിനെതിരെ കിടിലൻ സമരങ്ങൾ നടത്തി വെടിവെയ്പ്പിനുപോലും ഇടയാക്കിയ സി.പി.ഐ(എം) ഇപ്പോൾ നയവും നിലപാടുകളും മാറ്റി സ്വകാര്യ യൂണിവേഴ്സിറ്റികൾ തന്നെ കൊണ്ടുവരാൻ ശ്രമിക്കുമ്പോൾ പഴയ സമരത്തിൽ മരണപ്പെട്ടവരുടെ ആത്മാക്കളോടും പരുക്കുപറ്റിയവരോടും മാപ്പുപറയാൻ തയ്യാറാകുമോ?

മി.സ്പീക്കർ: ചോദ്യത്തിലേയ്ക്ക് വരൂ, ഇതെന്തുചോദ്യമാണ്?

ഡോ. ആർ. ബിന്ദു: സർ, ബഹുമാനപ്പെട്ട അംഗം ചോദിച്ച ചോദ്യത്തിന് മറുപടി പറയേണ്ടതില്ലെന്നാണ് എനിക്ക് തോന്നുന്നത്, എങ്കിൽപ്പോലും പറയാം. ആഗോളവൽക്കരണത്തിന്റെ യുഗത്തിൽ നവലിബറൽ സാമ്പത്തിക നയങ്ങൾ മുന്നോട്ടുപോകുമ്പോൾ മറ്റ് സ്ഥാപനങ്ങളോടൊപ്പം മത്സരിക്കേണ്ട സ്ഥിതി നമ്മുടെ സ്ഥാപനങ്ങൾക്ക് ഉണ്ടാകുന്നുണ്ട്. മത്സരാധിഷ്ഠിതമായ ആ സംവിധാനത്തിനകത്ത് ഏറ്റവും മികച്ച ഗുണനിലവാരമുള്ള അടിസ്ഥാന സൗകര്യങ്ങൾ സംസ്ഥാനത്തെ കലാലയങ്ങളിലും സർവ്വകലാശാലകളിലും ഒരുക്കുക, അക്കാദമിക ഗുണമേന്മ വർദ്ധിപ്പിക്കുകയെന്നുള്ളതാണ് സംസ്ഥാന സർക്കാരിന്റെ നിലപാട്.

ശ്രീ. എം. വിജിൻ: സർ, നാലുവർഷ ബിരുദം നടപ്പാക്കുമ്പോൾ

വിദ്യാർത്ഥികൾക്ക് അഡ്മിഷൻ എടുത്ത കോളേജിന് പുറത്തുനിന്നും കോഴ്സുകൾ

പഠിക്കാനുള്ള അവസരം ഉണ്ടാകുമോ; അതോടൊപ്പം കോളേജ്

യൂണിവേഴ്സിറ്റിയും മാറിക്കൊണ്ട് പഠിക്കാനുള്ള അവസരമുണ്ടാക്കാൻ സർക്കാർ

ആലോചിക്കുന്നുണ്ടോ; ഇത് എങ്ങനെയാണ് സർക്കാർ നടപ്പാക്കുന്നത്?

ഡോ. ആർ. ബിന്ദു: സർ, നാലുവർഷ ബിരുദ കോഴ്സ്

ആരംഭിക്കുന്നതോടുകൂടി വിദ്യാർത്ഥികൾക്ക് തങ്ങൾ പഠിക്കുന്ന സ്ഥാപനത്തിൽ

എന്നപോലെതന്നെ മറ്റ് കോളേജുകളിൽ നിന്നോ

സർവ്വകലാശാലകളിൽനിന്നോ സ്വയംപോലുള്ള ഓൺലൈൻ

സംവിധാനങ്ങളിൽ നിന്നോ കോഴ്സുകൾ തെരഞ്ഞെടുത്ത് പഠിക്കുന്നതിനുള്ള

അവസരവും ഉറപ്പുനൽകിയിട്ടുണ്ട്. മുഴുവൻ ക്രെഡിറ്റുകളുമല്ല, പക്ഷെ പുതിയ

സമ്പ്രദായ പ്രകാരം അവയ്ക്ക് അതിനുള്ള സാധ്യതയുണ്ട്. അക്കാദമിക് ബാങ്ക്

ഓഫ് ക്രെഡിറ്റ് എന്ന സംവിധാനം ഇതിനായി ഉറപ്പുവരുത്തുന്നതാണ്.

വിദ്യാർത്ഥികൾ പ്രവേശനം നേടുന്ന സമയത്തുതന്നെ അവർക്ക് ഒരു യൂണിക്

ഐഡി നൽകുന്നതാണ്. കോളേജിന് അകത്തുനിന്നും പുറത്തുനിന്നും

ആർജ്ജിക്കുന്ന ക്രെഡിറ്റ് ഈ ഐഡിയോട് അനുബന്ധിച്ചുള്ള ക്രെഡിറ്റ് ബാങ്കിലായിരിക്കും നിക്ഷേപിക്കുന്നത്. വിദ്യാർത്ഥി കോളേജോ സർവ്വകലാശാലയോ മാറ്റുന്ന സമയത്ത് യൂണിക് ഐഡി മാത്രം ട്രാൻസ്ഫർ ചെയ്യാൽ മതിയാകുന്നതാണ്.

കാർഷിക മേഖലയിൽ കൈവരിച്ച നേട്ടങ്ങൾ

2(*122) ശ്രീ. തോമസ് കെ. തോമസ്:
ശ്രീ. കോവൂർ കുഞ്ഞുമോൻ:
ശ്രീ. മാത്യു ടി. തോമസ്: താഴെക്കാണുന്ന ചോദ്യങ്ങൾക്ക്

കൃഷി വകുപ്പുമന്ത്രി സദയം മറുപടി നൽകുമോ:

(എ) നിലവിലെ സർക്കാർ കാർഷിക മേഖലയിൽ കൈവരിച്ച നേട്ടങ്ങൾ

നിലനിർത്താൻ സ്വീകരിച്ചുവരുന്ന നടപടികൾ എന്തെല്ലാമെന്ന് വ്യക്തമാക്കാമോ;

(ബി) നെൽ കർഷകർക്കുള്ള സംഭരണ വില ഉൾപ്പെടെയുള്ള കാർഷിക

സബ്സിഡികൾ യഥാസമയം നൽകുന്നതിന് പുതിയതായി എന്തെല്ലാം നടപടികൾ സ്വീകരിക്കുമെന്ന് വ്യക്തമാക്കുമോ?

കൃഷി വകുപ്പുമന്ത്രി ചുമതലപ്പെടുത്തിയതുപ്രകാരം മൃഗസംരക്ഷണ-
ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി): സർ,

(എ) കാർഷിക മേഖലയിൽ വിളകളുടെ ഉൽപ്പാദനത്തിലും ഉൽപ്പാദനക്ഷമതയിലും വർദ്ധനവും സാമ്പത്തിക വളർച്ചയും ഈ സർക്കാരിന്റെ കാലയളവിൽ രേഖപ്പെടുത്തിയിട്ടുണ്ട്. കേരള സംസ്ഥാന ആസൂത്രണ ബോർഡ് പ്രസിദ്ധീകരിച്ച 'സാമ്പത്തിക വിശകലന രേഖ' പ്രകാരം കേരളത്തിന്റെ കാർഷിക മേഖല 2021-22-ൽ ദേശീയ ശരാശരിയേക്കാൾ ഉയർന്നിട്ടുണ്ട്. ഈ നേട്ടങ്ങൾ നിലനിർത്തുന്നതിനും കൂടുതൽ മുന്നോട്ടുപോകുന്നതിനുമായി ചുവടെ ചേർക്കുന്ന സമീപനങ്ങൾ സ്വീകരിക്കുകയും പ്രവർത്തനങ്ങൾ ആസൂത്രണം ചെയ്യുകയും പദ്ധതികൾ നടപ്പാക്കുകയും ചെയ്തുവരുന്നു.

1. കാലാവസ്ഥാ വ്യതിയാനം ഒരു പ്രധാനപ്പെട്ട വെല്ലുവിളിയായി പരിഗണിച്ച് കാർഷിക പാരിസ്ഥിതിക മേഖല അടിസ്ഥാനമാക്കിയുള്ള കാർഷിക വിള നിർണ്ണയവും പരിപാലന മുറകളും പ്രാധാന്യത്തോടെ നടപ്പാക്കുന്നു.

2. പരമ്പരാഗതമായി തുടർന്നുവന്നിരുന്ന വിള അധിഷ്ഠിത ആസൂത്രണ സമീപനത്തിൽനിന്നും പതിനാലാം പഞ്ചവത്സര പദ്ധതി കാലയളവ് മുതൽ കൃഷിയിടാധിഷ്ഠിത ആസൂത്രണ സമീപനത്തിലേയ്ക്കുമാറി കർഷക വരുമാനം വർദ്ധിപ്പിക്കുക എന്ന ലക്ഷ്യത്തോടെയാണ് സർക്കാർ ഇപ്പോൾ പ്രവർത്തിക്കുന്നത്. കാർഷിക വിദഗ്ദ്ധരുടെ സഹായത്തോടെ കൃഷിയിടങ്ങളുടെ വിഭവ വിനിയോഗക്ഷമത വർദ്ധിപ്പിച്ച് കൂടുതൽ വരുമാനം വർദ്ധിപ്പിക്കുന്ന ഒരു ആസൂത്രണ രേഖ ഓരോ കൃഷിയിടത്തിനും തയ്യാറാക്കുകയും അതുപ്രകാരം പദ്ധതികൾ സംയോജിപ്പിക്കുകയും വികസനത്തിന് തടസ്സമായി നിൽക്കുന്ന ഘടകങ്ങൾ കണ്ടെത്തി അവ പരിഹരിച്ച് അതിലൂടെ ഓരോ കൃഷിയിടവും അതിന്റെ മുഴുവൻ ശേഷിയും ഉൽപ്പാദനത്തിൽ പ്രയോജനപ്പെടുത്തുകയും ചെയ്യുന്ന സമീപനമാണിത്. 2022-23 സാമ്പത്തിക വർഷത്തിൽ 10760 ആസൂത്രണ രേഖകൾ തയ്യാറാക്കി പ്രവർത്തനം ആരംഭിച്ചിട്ടുണ്ട്. ഈ സാമ്പത്തിക വർഷവും അടുത്ത 10760 കൃഷിയിടങ്ങളിൽ ഇത്തരത്തിൽ ആസൂത്രണങ്ങൾ നടത്തിവരുന്നുണ്ട്.

3. കേരളീയരിൽ കാർഷിക സംസ്കാരമുണർത്തുന്നതിനും ഓരോ കേരളീയ ഭവനവും വിഷരഹിത ഭക്ഷണ ഉൽപ്പാദനത്തിൽ പങ്കാളിയാകുന്നതും ഭക്ഷ്യ സ്വയംപര്യാപ്തത കൈവരിക്കുന്നതും ലക്ഷ്യമിട്ട് ക്യാമ്പയിൻ രൂപത്തിൽ നടപ്പാക്കുന്ന 'ഞങ്ങളും കൃഷിയിലേയ്ക്ക്' എന്ന ക്യാമ്പയിൻ ഈ സർക്കാരിന്റെ കാലത്ത് നടത്തുകയും 'കൃഷിക്കൂട്ടങ്ങൾ' എന്ന ചെറുസംഘങ്ങൾ ഉൽപ്പാദനം, സേവനം, മൂല്യവർദ്ധനവ് എന്നീ 3 മേഖലകളിൽ രൂപീകരിക്കുകയും ചെയ്തിട്ടുണ്ട്. ഉൽപ്പാദനത്തിനായി 19537 കൃഷിക്കൂട്ടങ്ങളും സേവനത്തിനായി 1328 കൃഷിക്കൂട്ടങ്ങളും വിപണനം/ മൂല്യവർദ്ധനവിനായി 2380 കൃഷിക്കൂട്ടങ്ങളും സജ്ജമാക്കിയിട്ടുണ്ട്. സേവനത്തിലും മൂല്യവർദ്ധനവിലും ഏർപ്പെട്ടിരിക്കുന്ന കൃഷിക്കൂട്ടങ്ങൾക്കായി 50,000/- രൂപ വീതം വെൻചർ ക്യാപിറ്റൽ അസ്സിസ്റ്റൻസ് ഫണ്ടായി 6 കോടി രൂപ അനുവദിച്ച് വിതരണം പൂർത്തീകരിച്ചുവരുന്നു.

4. കൃഷിക്കൂട്ടങ്ങൾ അടിസ്ഥാനപ്പെടുത്തി കാർഷിക മേഖലയിൽ സംഘടിത പ്രവർത്തനം നടത്തുന്നതിന് 100 കർഷക ഉൽപ്പാദക സംഘങ്ങളെ രൂപീകരിച്ചു. മൂല്യവർദ്ധന ശൃംഖല ശക്തിപ്പെടുത്തുന്ന പദ്ധതികൾ

നടപ്പാക്കിവരുന്നു. ഓരോ സംഘങ്ങൾക്കും അടിസ്ഥാന സൗകര്യ വികസനത്തിന് 5 ലക്ഷം രൂപ വീതവും 10 ലക്ഷം രൂപ വിലയുള്ള സംസ്കരണ യന്ത്രോപകരണങ്ങൾ എസ്.എം.എ.എം. പദ്ധതി സംയോജിപ്പിച്ച് വാങ്ങുന്നതിന് 9.5 ലക്ഷം രൂപ വീതവും സഹായധനമായി ലഭിക്കും. ഓരോ കൃഷിഭവനങ്ങൾ കേന്ദ്രീകരിച്ച് കുറഞ്ഞത് ഒരു ഉൽപ്പന്നമെങ്കിലും വികസിപ്പിച്ച് വിപണിയിലിറക്കുന്നതിനും ഇത്തരം ഉൽപ്പന്നങ്ങൾക്ക് കൃഷി വകുപ്പിന്റെ 'കേരളഗ്രോ' ബ്രാൻഡിംഗ് നൽകുന്നതിനും ലക്ഷ്യംവെച്ച് പ്രവർത്തനങ്ങൾ നടത്തിവരുന്നു. ഇത്തരത്തിൽ 69 കൃഷിഭവനങ്ങളിൽ നിന്നായി 400 ഉൽപ്പന്നങ്ങൾക്ക് ബ്രാൻഡ് അനുവദിച്ചു. 'ഒരു കൃഷിഭവൻ ഒരു ഉൽപ്പന്നം' പദ്ധതിയുടെ ഭാഗമായി കേരളത്തിലെ എല്ലാ കൃഷിഭവനങ്ങളിൽ നിന്നുമായി 1658 ഉൽപ്പന്നങ്ങൾ കണ്ടെത്തി. കൃഷിക്കൂട്ടങ്ങൾ, കാർഷികോൽപ്പാദന കമ്പനികൾ, മറ്റ് കർഷക ഗ്രൂപ്പുകൾ എന്നിവയിലൂടെ കാർഷിക സംഭരണം, സംസ്കരണം, മൂല്യവർദ്ധനവ്, വിപണനം ഉൾപ്പെടെയുള്ള കൃഷിയധിഷ്ഠിത സംരംഭകത്വം പ്രോത്സാഹിപ്പിക്കുന്നു. ഈ സർക്കാർ അധികാരത്തിൽ വന്നതിനുശേഷം RKVY പദ്ധതിയുടെ ഭാഗമായി 41 കർഷക ഉൽപ്പാദക

സംഘങ്ങൾ വെജിറ്റബിൾ & ഫ്രൂട്ട്സ് പ്രൊമോഷൻ കൗൺസിൽ കേരള (VFPCCK) മുഖേനയും 41 എണ്ണം സ്റ്റാൾ ഫാർമേഴ്സ് അഗ്രോ ബിസിനസ്സ് കൺസോർഷ്യം (SFAC) മുഖേനയും പുതുതായി രൂപീകരിച്ചിട്ടുണ്ട്.

5. സംസ്ഥാനത്തിന്റെ പോഷക ഭദ്രത ലക്ഷ്യംവച്ച് പോഷക സമൃദ്ധി മിഷനും സുരക്ഷിത ഭക്ഷണ ലഭ്യത ഉറപ്പുവരുത്തി കർഷക വരുമാനം വർദ്ധിപ്പിക്കുന്നതിന് ജൈവ കാർഷിക മിഷനും രൂപീകരിക്കുകയും സമഗ്ര പദ്ധതികളായി നടപ്പാക്കുകയും ചെയ്തുവരുന്നു.

6. നെൽക്കൃഷിയിൽ ഗ്രൂപ്പ് ഫാർമിംഗ് ശക്തിപ്പെടുത്തുന്നതിനും ഗുണമേന്മയുള്ള വിത്തുകൾ ലഭ്യമാക്കുന്നതിനും പാടശേഖര സമിതികളെയും നെൽക്കൃഷി വികസന ഏജൻസികളെയും ശക്തിപ്പെടുത്തുന്നതിനും പാടശേഖരത്തിന്റെ അടിസ്ഥാനസൗകര്യ വികസനത്തിനും ചെലവുകുറഞ്ഞ പത്ര പോഷണ മാർഗ്ഗങ്ങൾ പരിചയപ്പെടുത്തുന്നതിനും മണ്ണിന്റെ ആരോഗ്യ സംരക്ഷണത്തിനായി കുമ്മായം ചേർക്കുന്നതിനും ഉൾപ്പെടെയുള്ള പദ്ധതി 95.10 കോടി രൂപ ചെലവിൽ നിർവ്വഹിച്ചുവരുന്നു.

7. നാളികേര കൃഷിയെ പിന്തുണയ്ക്കുന്നതിനായി കേരളഗ്രാമം, കേര രക്ഷ വാരം മുതലായ സമഗ്ര പദ്ധതികൾ ഈ വർഷം 67.95 കോടി രൂപ ചെലവിൽ നിർവ്വഹിച്ചുവരുന്നു.

8. 93.45 കോടി രൂപ ചെലവിൽ സങ്കരയിനം പച്ചക്കറി വിത്തുകൾ, അത്യുൽപ്പാദന ശേഷിയുള്ള തൈകൾ, മഴമറ ഉപയോഗിച്ചുള്ള കൃഷി, വ്യാവസായികാടിസ്ഥാനത്തിലും വീടുവളപ്പിലും ചെയ്യുന്ന പച്ചക്കറിക്കൃഷിക്കുള്ള സഹായം മുതലായവ ഉൾപ്പെടെയുള്ള ആനുകൂല്യങ്ങൾ ഈ വർഷവും നൽകിവരുന്നുണ്ട്.

9. ഇവയ്ക്കുപുറമെ 4.60 കോടി രൂപ ചെലവിൽ സുഗന്ധവിള വികസനം, 3 കോടി രൂപ ചെലവിൽ ചെറുധാന്യങ്ങളുടെയും എണ്ണക്കുരുക്കളുടെയും പയറു വർഗ്ഗ വിളകളുടെയും വികസനം, 2.18 കോടി രൂപ ചെലവിൽ NIPHM സഹകരണത്തോടെയുള്ള മണ്ണിന്റെയും വേരിന്റെയും ആരോഗ്യ പരിപാലനം, വന്യമൃഗാക്രമണങ്ങളിൽനിന്നും വിളകളെ സംരക്ഷിക്കുന്നതിന് 25 കോടി രൂപയുടെ RKVY പദ്ധതി, 1.88 കോടി രൂപയുടെ സംസ്ഥാന പദ്ധതി

എന്നിവയും നടപ്പാക്കിവരുന്നു. NPOP സർട്ടിഫിക്കേഷൻ ലഭ്യമാക്കുന്ന ജൈവ കൃഷി പദ്ധതി 6 കോടി രൂപ ചെലവിൽ നടത്തിവരുന്നുണ്ട്.

10. കാർഷിക വിജ്ഞാന വ്യാപനം ശക്തിപ്പെടുത്തുന്നതിനുവേണ്ടി 'സ്റ്റാർട്ട് കൃഷിഭവൻ' 10 കോടി രൂപ ചെലവിൽ ഈ സർക്കാർ അധികാരത്തിൽ വന്നതുമുതൽ നടപ്പാക്കിവരുന്നു. അന്തർദ്ദേശീയ സാങ്കേതിക വിദ്യകൾ കർഷകർക്ക് അനുഭവവേദ്യമാകുന്നതിനും അതുവഴി ഉൽപ്പാദനം കൂടുതൽ ശക്തിപ്പെടുത്തുന്നതിനുമായി കർഷകരെ ഇസ്രായേലിലേയ്ക്ക് അയച്ച് പരിശീലനം നൽകിയതും കാർഷിക രംഗത്ത് കൈവരിച്ച നേട്ടങ്ങൾ നിലനിർത്തുന്നതിനായും ഉന്നമനത്തിനായും ലക്ഷ്യംവച്ച് നടപ്പാക്കിയ പ്രവർത്തനങ്ങളിലൊന്നാണ്.

11. വിപണനം ശക്തിപ്പെടുത്തുന്നതിനായി വിവിധ പദ്ധതികൾ കൃഷി വകുപ്പ് നടപ്പാക്കുന്നുണ്ട്. കർഷകർക്ക് വിലത്തകർച്ചമൂലമുള്ള നഷ്ടം ഒഴിവാക്കുന്നതിനായി തെരഞ്ഞെടുത്ത 16 ഇനം പഴം-പച്ചക്കറികൾക്ക് അടിസ്ഥാന വില പദ്ധതി നടപ്പാക്കുന്നു. പച്ചത്തേങ്ങ സംഭരണം കിലോഗ്രാമിന്

34/- രൂപ നിരക്കിൽ നൽകിവരുന്നു. നെല്ലിന് രാജ്യത്തെ ഏറ്റവും ഉയർന്ന സംഭരണ വിലയായ 28.20 രൂപ കിലോഗ്രാമിന് നൽകിവരുന്നു.

12. കർഷകർക്ക് രോഗ-കീട ആക്രമണത്തിനെതിരെ ഉടനടി പരിഹാരം ലഭ്യമാക്കുന്നതിന് വിള ഫാർമസികൾ കൃഷിഭവനുകളിൽ സ്ഥാപിച്ചുവരുന്നു. ഈ സാമ്പത്തിക വർഷം 300 വിള ആരോഗ്യ ഫാർമസികൾ സ്ഥാപിക്കുന്നതിന് ലക്ഷ്യം വയ്ക്കുന്നുണ്ട്.

13. സംസ്ഥാനത്ത് ഇദംപ്രഥമമായി കാർഷികോൽപ്പന്ന സംസ്കരണത്തിനും വിപണനത്തിനും കയറ്റുമതിക്കുമായി കാബ്കോ എന്ന സിയാൽ മോഡൽ കമ്പനി രൂപീകരിച്ച് പ്രവർത്തനം ആരംഭിക്കുന്ന ഘട്ടത്തിലാണ്. 'കേരളഗ്രോ' എന്ന ബ്രാൻഡ് നാമത്തിൽ ഓൺലൈൻ വിപണികൾ ഉൾപ്പെടെ വിപണനം നടത്തുന്നതിന് കർഷകരെയും കർഷക ഉൽപ്പാദക സംഘങ്ങളെയും ശാക്തീകരിക്കുന്നതിനും പദ്ധതികൾ നിലവിലുണ്ട്.

14. കാർഷിക ബ്ലോക്കുകൾ കേന്ദ്രീകരിച്ച് കർഷകരുടെ പ്രശ്നങ്ങൾ നേരിട്ട് മനസ്സിലാക്കുന്നതിനും അവ പരിഹരിക്കുന്നതിനുമായി കൃഷിദർശൻ പരിപാടികൾ നടത്തിവരുന്നു.

15. കാർഷിക സംരംഭകരെ സഹായിക്കുന്നതിനായി ജില്ലകൾതോറും വൈഗ റിസോഴ്സ് സെന്ററുകളും ഡി.പി.ആർ. ക്ലിനിക്കുകളും ബി2 ബി മീറ്റുകളും സംഘടിപ്പിച്ചുവരുന്നു.

16. ചെറുധാന്യ കൃഷിയും ഇവയുടെ മൂല്യവർദ്ധിത ഉൽപ്പന്നങ്ങൾ തയ്യാറാക്കുന്നതും സംബന്ധിച്ച് ഇൻഡ്യൻ കൗൺസിൽ ഓഫ് അഗ്രിക്കൾച്ചർ റിസർച്ച് (ICAR) സ്ഥാപനമായ ഇൻഡ്യൻ ഇൻസ്റ്റിറ്റ്യൂട്ട് ഓഫ് മില്ലറ്റ് റിസർച്ചുമായും കാർഷിക മേഖലയിലെ മൂല്യവർദ്ധിത ഉൽപ്പന്നങ്ങൾക്ക് ആകർഷകമായും സുരക്ഷിതവുമായ പാക്കിംഗ് സംബന്ധിച്ച് ഇൻഡ്യൻ ഇൻസ്റ്റിറ്റ്യൂട്ട് ഓഫ് പാക്കേജിംഗുമായും കൃഷി വകുപ്പ് ധാരണാപത്രം ഒപ്പുവച്ചിട്ടുണ്ട്.

17. കാർഷിക സബ്സിഡികൾ സമയബന്ധിതമായി വിതരണം ചെയ്യുന്നതിന് കൃഷി വകുപ്പിന്റെ സേവനങ്ങൾ വിവര-സാങ്കേതിക വിദ്യാധിഷ്ഠിതമായി പരിഷ്കരിച്ച് AIMS 2.0 പോർട്ടൽ സജ്ജമാക്കി വരുന്നുണ്ട്. കൂടാതെ RKVY പദ്ധതിപ്രകാരം കേരള കൃഷി ഹബ്ബ് എന്ന അഗ്രി സ്റ്റാക്ക് സംവിധാനം രൂപീകരിച്ചുവരുന്നു. ഈ സംവിധാനങ്ങൾ

പ്രാവർത്തികമാക്കുന്നതിലൂടെ എല്ലാ പദ്ധതികളുടെയും ആനുകൂല്യങ്ങൾ സമയബന്ധിതമായി വിതരണം ചെയ്യുന്നതിന് സാധിക്കുന്നതാണ്.

18. കർഷകർക്കുണ്ടാകുന്ന വിള നാശത്തിന് സംസ്ഥാന വിള ഇൻഷുറൻസ് പദ്ധതിപ്രകാരവും കേന്ദ്ര സംസ്ഥാന ധനസഹായത്തോടുകൂടി നടപ്പാക്കുന്ന കാലാവസ്ഥാധിഷ്ഠിത ഇൻഷുറൻസ് പദ്ധതിപ്രകാരവും പരിരക്ഷ നൽകുന്നു. കാലാവസ്ഥാധിഷ്ഠിത ഇൻഷുറൻസിൽ അംഗങ്ങളാകുന്ന കർഷകർക്ക് വിളനാശമുണ്ടായില്ലെങ്കിലും കാലാവസ്ഥയിലുണ്ടാകുന്ന മാറ്റംമൂലം വിളകൾക്കുണ്ടാകുന്ന ഉൽപ്പാദനക്കുറവിന് ആനുപാതികമായ നഷ്ടപരിഹാരം ലഭ്യമാക്കുന്നു.

19. കാലാവസ്ഥാ വ്യതിയാനം, പകർച്ചവ്യാധികൾ എന്നിവ ഉൾപ്പെടെയുള്ള പ്രകൃതിദുരന്തങ്ങളുടെ ആഘാതങ്ങൾക്കെതിരെ കേരളത്തിന്റെ കാർഷികമേഖലയുടെ പ്രതിരോധശേഷി വർദ്ധിപ്പിക്കുന്നതിനും മൂല്യശൃംഖല നവീകരിക്കുന്നതിനുമായി കേരള ക്ലൈമറ്റ് റസീലിയന്റ് അഗ്രി-വാല്യൂ ചെയിൻ മോഡെലൈസേഷൻ (കേര) പദ്ധതി 2375 കോടി രൂപ (285 ദശ ലക്ഷം

ഡോളർ) ചെലവിൽ 5 വർഷം കൊണ്ട് നടപ്പാക്കാൻ അംഗീകാരം നൽകിയിട്ടുണ്ട്.

(ബി) 2023-24 സീസണിൽ പരമാവധി വേഗത്തിൽ സംഭരിച്ച നെല്ലിന്റെ വില കർഷകന് നൽകുന്നതിന് എസ്.ബി.ഐ., കാനറ എന്നീ കൺസോർഷ്യം ബാങ്കുകളുമായി സപ്ലൈകോ കരാറിൽ ഏർപ്പെട്ടിട്ടുള്ളതും പി.ആർ.എസ്. വായ്പാ പദ്ധതിപ്രകാരം കർഷകന്റെ അക്കൗണ്ടിൽ നെല്ലിന്റെ വില നൽകുന്നതിന് നടപടികൾ സ്വീകരിച്ചിട്ടുള്ളതുമാണ്. കൂടാതെ കേന്ദ്ര സർക്കാർ നിർദ്ദേശമനുസരിച്ച് നെല്ല് സംഭരണം വേഗത്തിലാക്കുന്നതിന് ബയോമെട്രിക് പ്രൊക്യൂർമെന്റ് സംവിധാനം ഉപയോഗിച്ച് കർഷകരിൽനിന്നും നെല്ല് സംഭരിക്കാൻ വേണ്ട നടപടികൾ സപ്ലൈകോ സ്വീകരിച്ചുവരുന്നു. ഇപ്രകാരം ചെയ്യുന്നതോടെ സംഭരണ നടപടികൾ കൂടുതൽ കുറ്റമറ്റതാകുന്നതോടൊപ്പം കൂടുതൽ വേഗത്തിൽ കർഷകരുടെ നെല്ലിന്റെ വില നൽകാനും സാധിക്കും. കൂടാതെ, നിലവിലെ നെല്ല് സംഭരണം സംബന്ധിച്ച് പഠനം നടത്തി, നെല്ല് സംഭരണം മെച്ചപ്പെടുത്തുന്നതിനുള്ള നിർദ്ദേശങ്ങളും സാധ്യതകളും മറ്റും അടങ്ങിയ പഠന റിപ്പോർട്ട് സമർപ്പിക്കുന്നതിനായി ഡോ. വി. കെ. ബേബി

I.A.S.(Rtd) ചെയർമാനായി രൂപീകരിച്ച നെല്ലു് സംഭരണ വിദഗ്ദ്ധ സമിതി പഠനം പൂർത്തിയാക്കി നെൽക്കർഷകർക്കുള്ള സംഭരണവില യഥാസമയം നൽകുന്നതിനുള്ള ശിപാർശകൾ ഉൾപ്പെട്ട റിപ്പോർട്ട് സർക്കാരിൽ ലഭ്യമാക്കിയിട്ടുണ്ട്. പ്രസ്തുത റിപ്പോർട്ട് സർക്കാർ പരിശോധിച്ചുവരുന്നു.

ശ്രീ. തോമസ് കെ. തോമസ്: സർ, കുട്ടനാട്ടുകാരായ ഞങ്ങളുടെ ഹൃദയമിടിപ്പും പ്രയാസവും മനസ്സിലാക്കി പ്രവർത്തിക്കുന്ന ആളാണ് കൃഷി വകുപ്പുമന്ത്രി. അതുപോലെ നമ്മുടെ പ്രയാസങ്ങൾ നേരിട്ട് വന്നുകൊണ്ട് സഹായിച്ചിട്ടുള്ളതാണ് മൃഗസംരക്ഷണ-ക്ഷീരവികസന വകുപ്പുമന്ത്രി. ഈ സാഹചര്യത്തിൽ ഏറെ സന്തോഷത്തോടുകൂടിയാണ് ചോദ്യം ചോദിക്കുന്നത്. കേരളത്തിലെ എല്ലാ ജനവിഭാഗങ്ങളെയും കൃഷിയിലേയ്ക്ക് ആകർഷിക്കുന്നതിന് നടപ്പാക്കിയ 'ഞങ്ങളും കൃഷിയിലേയ്ക്ക്' എന്ന ജനകീയ പദ്ധതിയുടെ ഭാഗമായി രൂപീകരിച്ച കൃഷിക്കുട്ടങ്ങളുടെ ശാക്തീകരണത്തിന് സർക്കാർ സ്വീകരിച്ച നടപടികൾ എന്തെല്ലാമാണ്?

ശ്രീമതി ജെ. ചിഞ്ചുറാണി: സർ, കേരളത്തിലെ എല്ലാ ജനവിഭാഗങ്ങളിലും കാർഷിക സംസ്കാരം ഉണർത്തുന്നതിനും പച്ചക്കറി ഉൽപ്പാദനത്തിൽ

സ്വയംപര്യാപ്ത കൈവരിക്കുന്നതിനുമായി രണ്ടാം നൂറ്റാണ്ടിനുള്ള പരിപാടിയുടെ ഭാഗമായി നടപ്പാക്കിയ ജനകീയ പദ്ധതിയാണ് 'ഞങ്ങളും കൃഷിയിലേക്ക്'. ഇതിന്റെ ഭാഗമായി വാർഡുതലത്തിൽ കൃഷിക്കൂട്ടങ്ങൾ എന്ന കർഷക കൂട്ടായ്മകൾ രൂപീകരിക്കുകയുണ്ടായി. ഇപ്രകാരം ഉൽപ്പാദന മേഖലയിൽ 19537 എണ്ണവും സേവന മേഖലയിൽ 1328 എണ്ണവും മൂല്യവർദ്ധന വിപണന മേഖലയിൽ 2380 എണ്ണവും ചേർത്ത് ആകെ 23245 കൃഷിക്കൂട്ടങ്ങൾ രൂപീകരിച്ചിട്ടുണ്ട്. കൃഷിക്കൂട്ടങ്ങളുടെ യോഗങ്ങൾ ചിട്ടയായും ക്രമമായും സംഘടിപ്പിക്കുകയും വാർഡുതല ഉൽപ്പാദന വിള നിർണ്ണയ പ്ലാനുകൾ തയ്യാറാക്കി അതുവഴി ഓരോ കൃഷിക്കൂട്ടത്തിനും നിർവ്വഹിക്കേണ്ട പ്രവർത്തനങ്ങൾ ചിട്ടപ്പെടുത്തുകയും ചെയ്യുന്നു. കൃഷിക്കൂട്ടങ്ങളെ അവയുടെ പ്രവർത്തന മികവിന്റെ അടിസ്ഥാനത്തിൽ സ്ഥിരീകരിക്കുകയും മികവുറ്റവയെ ഉൾപ്പെടുത്തി കർഷക ഉൽപ്പാദക സംഘങ്ങൾ രൂപീകരിക്കുകയും ചെയ്തിട്ടുണ്ട്. ഇത്തരത്തിൽ 100 കർഷക ഉൽപ്പാദക സംഘങ്ങൾ രൂപീകരിച്ചിട്ടുണ്ട്. മൂല്യവർദ്ധന മേഖലയിൽ 1000 കൃഷിക്കൂട്ടങ്ങളെയും സേവന മേഖലയിൽ 200 കൃഷിക്കൂട്ടങ്ങളെയും തെരഞ്ഞെടുത്ത് അവർക്ക് പ്രത്യേക സംരംഭങ്ങൾ

ഏറ്റെടുത്ത് നടത്തുന്നതിനുള്ള വെൻചർ ക്യാപിറ്റൽ അസ്സിസ്റ്റൻസ് ഫണ്ടായി 50,000/- രൂപ നൽകുകയും ചെയ്യുന്നു. ഇവർക്ക് പ്രത്യേക പദ്ധതികൾ രൂപീകരിച്ച് പ്രവർത്തനം നടത്തുന്നതിന് സൗജന്യ ഡി.പി.ആർ. ക്ലിനിക്കുകൾ നടത്തിവരുന്നു. തെരഞ്ഞെടുക്കപ്പെട്ട 200 സേവന മേഖലയിലെ കൃഷിക്കൂട്ടങ്ങൾക്ക് കാബ്കോ (കേരള അഗ്രോ ബിസിനസ് കമ്പനി)-യുടെ സഹകരണത്തോടെ സ്കാം (SMAM) പദ്ധതിയുമായി സംയോജിപ്പിച്ച് സൗജന്യ യന്ത്രോപകരണങ്ങൾ വിതരണം ചെയ്യുന്നതിന് ഒരു കോടി രൂപ അനുവദിച്ചു. തെരഞ്ഞെടുത്ത സേവന മേഖലയിലെ കൃഷിക്കൂട്ടങ്ങൾ മുഖേന കാർഷിക യന്ത്രോപകരണങ്ങളും മറ്റ് സേവനങ്ങളും കർഷകർക്ക് ലഭ്യമാക്കുന്ന കൃഷിശ്രീ സെന്ററുകൾ സ്ഥാപിക്കുന്നതിനും നിലവിൽ പദ്ധതികൾ അനുവദിച്ചിട്ടുണ്ട്. ഇത്തരം കൃഷിക്കൂട്ടങ്ങളിലൂടെ മൂന്നുലക്ഷം തൊഴിലവസരങ്ങൾ സൃഷ്ടിക്കുകയെന്നതാണ് ലക്ഷ്യം.

ശ്രീ. തോമസ് കെ. തോമസ്: സർ, കാലാവസ്ഥയെ അതിജീവിക്കുന്ന

ഇൻഷുറൻസ് പദ്ധതിയുടെ പ്രത്യേകത എന്തെല്ലാമാണ്; ഏതൊക്കെ വിളകൾക്കാണ് ഇതിലെ ധനസഹായം നൽകുന്നത്; എത്ര കർഷകർക്ക്

ഇതിന്റെ ആനുകൂല്യം ലഭിച്ചിട്ടുണ്ട്; എന്തെല്ലാം പ്രത്യേകതകളാണ് കുട്ടനാട്ടുകാരായ ഞങ്ങൾക്ക് പ്രസ്തുത പദ്ധതിയിലൂടെ നൽകാൻ അങ്ങ് ഉദ്ദേശിക്കുന്നത്?

ശ്രീമതി ജെ. ചിഞ്ചുറാണി: സർ, സംസ്ഥാന സർക്കാർ നടപ്പാക്കുന്ന വിള ഇൻഷുറൻസ് പദ്ധതിക്കുപുറമെ കേന്ദ്ര സംസ്ഥാന സഹായത്തോടെ 2023 ഖാരിഫ് സീസൺ മുതൽ കാലാവസ്ഥാധിഷ്ഠിത വിള ഇൻഷുറൻസ് പദ്ധതിയും എല്ലാ ജില്ലകളിലും നടപ്പാക്കിവരുന്നുണ്ട്. ഈ പദ്ധതിപ്രകാരം വിളനാശമുണ്ടായില്ലെങ്കിലും കാലാവസ്ഥാ വ്യതിയാനംമൂലം വിളകൾക്കുണ്ടാകുന്ന ഉൽപ്പാദനക്കുറവിന് ആനുകൂല്യമായി നഷ്ടപരിഹാരം നൽകുന്നു. സംസ്ഥാന വിള ഇൻഷുറൻസ് പദ്ധതിയിലുൾപ്പെടുത്തിയിട്ടുള്ള 27 വിളകളെയും കാലാവസ്ഥാധിഷ്ഠിത ഇൻഷുറൻസ് പദ്ധതിയിലും ഉൾപ്പെടുത്തിയിട്ടുണ്ട്. കാലാവസ്ഥയിലുണ്ടാകുന്ന മാറ്റത്തിനനുസരിച്ച് ടി പദ്ധതിപ്രകാരം വിജ്ഞാപനം ചെയ്ത കാലാവസ്ഥാ നിലയങ്ങളിൽനിന്നുള്ള റിപ്പോർട്ടുപ്രകാരം വിജ്ഞാപനം ചെയ്ത ടോ ഷീറ്റുകളുടെ അടിസ്ഥാനത്തിൽ അർഹമായ തുക കർഷകർക്ക് നൽകുന്നുണ്ട്. ഈ പദ്ധതിപ്രകാരം കർഷകർക്ക്

അടയ്ക്കേണ്ട പ്രീമിയം തുകയ്ക്ക് ഉപരിയായ തുക കേന്ദ്ര-സംസ്ഥാന സർക്കാരുകൾ ഉല്പ്രമായി വഹിക്കുകയാണ്. നിലവിൽ ഒന്നുകാൽ ലക്ഷത്തിൽപ്പരം കർഷകർക്ക് ഇതിന്റെ ആനുകൂല്യം ലഭിക്കുന്നുണ്ട്.

ശ്രീ. കോവൂർ കുഞ്ഞുമോൻ: സർ, കേരളത്തിൽ ഇപ്പോൾ കാർഷിക മേഖലയ്ക്ക് വലിയ വളർച്ചയാണ് ഉണ്ടായിക്കൊണ്ടിരിക്കുന്നത്. കാർഷിക മേഖലയുടെ അഭിവൃദ്ധിക്കായി പുതുതായി രൂപീകരിച്ച കേരള അഗ്രോ ബിസിനസ് കമ്പനി (കാബ്കോ)-യുടെ പ്രവർത്തനം ആരംഭിച്ചിട്ടുണ്ടോ; എങ്കിൽ നിലവിലെ പ്രവർത്തനങ്ങൾ എന്തെല്ലാമാണ്?

ശ്രീമതി ജെ. ചിഞ്ചുറാണി: സർ, കൃഷിയെ കാർഷിക ബിസിനസ്സാക്കി മാറ്റുന്നതിനും മൂല്യവർദ്ധന പ്രോത്സാഹിപ്പിക്കുന്നതിനുമായി സർക്കാരിന്റെ നേതൃത്വത്തിൽ സിയാൽ മാതൃകയിൽ രൂപീകരിച്ച കമ്പനിയാണ് കേരള അഗ്രോ ബിസിനസ് കമ്പനി (കാബ്കോ). ഇതിന്റെ രൂപീകരണത്തിലൂടെ സർക്കാർ കർഷകർക്ക് നൽകിയ ഒരു ഉറപ്പ് പാലിക്കുകയാണ്. അഗ്രോ പാർക്കുകൾ, അഗ്രോ ബസാറുകൾ, പച്ചക്കറികൾ, പഴങ്ങൾ, നാണുവിളകൾ എന്നിവയുമായി ബന്ധപ്പെട്ട വ്യവസായങ്ങളുടെ വികസനമാണ്

കാബ്കോയിലൂടെ നടപ്പാക്കാനുദ്ദേശിക്കുന്നത്. ഇതിലൂടെ ദേശീയ-അന്തർദ്ദേശീയ കയറ്റുമതി വിപണന പ്രവർത്തനങ്ങളിൽ കേരളത്തിലെ കർഷകരെ പ്രാപ്തമാക്കാൻ സാധിക്കുന്നതാണ്. മൂന്ന് നഗര-കാർഷിക മൊത്ത-വ്യാപാര വിപണികൾ, മൂന്ന് ഗ്രാമീണ-കാർഷിക മൊത്ത-വ്യാപാര വിപണികൾ, കണ്ണൂർ, കൂത്താലി അഗ്രോ പാർക്കുകൾ എന്നിവയുടെ പ്രവർത്തനങ്ങൾ ഏകോപിപ്പിക്കുകയും ചെയ്യുന്നുണ്ട്.

ശ്രീ. മാത്യു ടി. തോമസ്: സർ, കാർഷിക മേഖലയുടെ ഉന്നമനത്തിന് 'കേര' പദ്ധതിയുടെ പ്രയോജനം ലഭ്യമായിത്തുടങ്ങിയോ; പദ്ധതി സംബന്ധിച്ച വിശദാംശം നൽകാമോ?

ശ്രീമതി ജെ. ചിഞ്ചുറാണി: സർ, കാർഷിക മേഖലയുടെ ഉന്നമനത്തിന് 'കേര' എന്ന ഒരു പദ്ധതി നടപ്പാക്കുന്നുണ്ട്. കാലാവസ്ഥാ വ്യതിയാനം, പ്രകൃതിദുരന്തങ്ങൾ, പകർച്ചവ്യാധികൾ എന്നിവയുടെ ആഘാതങ്ങൾക്കെതിരെ കാർഷിക കേരളത്തിന്റെ പ്രതിരോധശേഷി വർദ്ധിപ്പിക്കുന്നതിന് നടപ്പാക്കുന്ന പദ്ധതിയാണ് 'കേര' (കാർഷിക കാലാവസ്ഥാ പ്രതിരോധ മൂല്യവർദ്ധിത ശൃംഖല നവീകരണ പദ്ധതി. ചെറുകിട കർഷകർക്കും കാർഷികാധിഷ്ഠിത

എം.എസ്.എം.ഇ.-കൾക്കും ഭക്ഷ്യമേഖലയിലെ വാണിജ്യവൽക്കരണം, കാർഷിക വിതരണ ശൃംഖലകളുടെ നവീകരണം, കാലാവസ്ഥയെ പ്രതിരോധിക്കുന്ന രീതികൾ എന്നിവ അവലംബിച്ച് കൃഷിയിലും അനുബന്ധ മേഖലകളിലും നിക്ഷേപം നടത്തി പ്രാദേശിക സമ്പദ്‌വ്യവസ്ഥയെ ഊർജ്ജിതപ്പെടുത്തുകയാണ് ഈ പദ്ധതിയിലൂടെ ലക്ഷ്യമിടുന്നത്. 2375 കോടി രൂപ ചെലവിൽ 2024 മുതൽ അഞ്ചുവർഷംകൊണ്ട് 'കേര' പദ്ധതി നടപ്പാക്കുന്നതിന് അംഗീകാരം ലഭ്യമായിട്ടുണ്ട്.

ശ്രീ. രമേശ് ചെന്നിത്തല: സർ, കേരളത്തിൽ കർഷക ആത്മഹത്യകൾ വർദ്ധിച്ചുവരുന്ന സന്ദർഭമാണിത്. ആലപ്പുഴ ജില്ലയിലെ അമ്പലപ്പുഴയിലും തകഴിയിലും രണ്ട് കർഷകരാണ് ആത്മഹത്യ ചെയ്തത്. എടുക്കുന്ന നെല്ലിന്റെ വില മാസങ്ങൾ കഴിഞ്ഞാലും കിട്ടാത്ത അവസ്ഥയാണ്. ഞാൻ അപ്പർ കുട്ടനാട്ടിലെ എം.എൽ.എ. കൂടിയാണ്. കർഷകർ ഉൽപ്പാദിപ്പിക്കുന്ന നെല്ല് എടുക്കാൻ സ്വകാര്യ മില്ലുകൾ വലിയ തോതിലുള്ള പിടിവാശി കാണിക്കുകയാണ്. നെല്ലിന്റെ തുകക്കം കുറയ്ക്കണം തുടങ്ങിയ പ്രശ്നങ്ങളുണ്ടാവുകയും എടുത്ത നെല്ലിന് സമയബന്ധിതമായി പണം കിട്ടാതിരിക്കുകയും

പി.ആർ.എസ്. വായ്പ കാരണം മറ്റൊരു വായ്പയും കർഷകന് എടുക്കാൻ കഴിയാത്ത അവസ്ഥയും നിലനിൽക്കുമ്പോൾ പി.ആർ.എസ്. വായ്പ ഒഴിവാക്കി, എടുക്കുന്ന നെല്ലിന് ഒരാഴ്ചയ്ക്കകംതന്നെ പണം കൊടുക്കാൻ നടപടി സ്വീകരിക്കുമോ; ഇന്നലെ രാമങ്കരിയിൽനിന്നും ഒരു കർഷകൻ എന്നെ വിളിച്ചിരുന്നു. പമ്പിംഗ് സബ്സിഡി കൊടുക്കുമെന്നും പണം അനുവദിച്ചുവെന്നും ബഹുമാനപ്പെട്ട മന്ത്രി പറഞ്ഞിട്ട് എത്രയോ ദിവസങ്ങളായി എന്നാൽ മാസങ്ങളായി പമ്പിംഗ് സബ്സിഡി കിട്ടാതെ കർഷകർ വലയുകയാണ്. കൂട്ടനാട്, അപ്പർ കൂട്ടനാട് മേഖലയിലെ കർഷകർക്ക് പമ്പിംഗ് സബ്സിഡി നൽകാനുള്ള നടപടി സ്വീകരിക്കുമോ?

ശ്രീമതി ജെ. ചിഞ്ചുറാണി: സർ, നെല്ലിന്റെ പ്രശ്നം നിരവധി തവണ നിയമസഭയിൽ ചർച്ച ചെയ്തതാണ്. ആത്മഹത്യ ചെയ്ത കർഷകരെന്ന് നമ്മൾ പറയുമ്പോഴും കർഷകരെ സഹായിക്കുന്ന നയസമീപനങ്ങളാണ് കേരളത്തിലെ ഗവൺമെന്റ് ഇപ്പോൾ സ്വീകരിച്ചുകൊണ്ടിരിക്കുന്നത്. അവയെല്ലാം പരിശോധിച്ച് നടപടി സ്വീകരിക്കുമെന്നാണ് എനിക്കിപ്പോൾ പറയാനുള്ളത്.

ശ്രീ. കെ. ഡി. പ്രസേനൻ: സർ, കേന്ദ്ര സർക്കാർ നെല്ലിന്റെ വില

സമയബന്ധിതമായി ലഭ്യമാക്കാത്തതുകൊണ്ട് സംസ്ഥാന സർക്കാർ കടം വാങ്ങിയാണ് നെല്ലിന്റെ വില നൽകിക്കൊണ്ടിരിക്കുന്നത്. അങ്ങനെ ദേശീയ ബാങ്കുകളെ ഏൽപ്പിക്കുന്ന പണം അവർ സമയബന്ധിതമായി കർഷകർക്ക് നൽകുന്നില്ല. അതിന് ജീവനക്കാരില്ല, ബ്രാഞ്ചില്ല എന്നീ കാരണങ്ങളാണ് പറയുന്നത്. ഇത്തരം പ്രശ്നങ്ങളെല്ലാം കൃഷി വകുപ്പ് മുൻകയ്യെടുത്ത് സിവിൽ സപ്ലൈസ് വകുപ്പുമായി ബന്ധപ്പെട്ട് ചർച്ച നടത്തി പരിഹരിക്കാൻ പരിശ്രമിക്കേണ്ടതാണ്. രാജ്യത്തെ നെൽകർഷകർക്ക് ഏറ്റവും കൂടുതൽ വില നൽകുന്ന സംസ്ഥാനം കേരളമാണ്. അതിന്റെ പ്രധാനപ്പെട്ട കാരണം സബ്സിഡിയിനത്തിൽ അഡിഷണലായി പണം കേരള സർക്കാർ നൽകുന്നതുകൊണ്ടാണ്. എന്നാൽ പ്രസ്തുത സബ്സിഡി അഞ്ച് ഏക്കറിലധികം നെൽകൃഷി നടത്തുന്ന കർഷകർക്ക് ഇപ്പോൾ നൽകുന്നില്ല. എന്നാൽ നാളികേര സംഭരണത്തിന്റെ കാര്യത്തിൽ അഞ്ച് ഏക്കർ എന്ന പരിധി ഇപ്പോൾ മാറ്റിയിട്ടുണ്ടെങ്കിലും നെൽകർഷകരുടെ ഈ പരിധി മാറ്റിയിട്ടില്ല. ഇതുമൂലം സംഭവിക്കുന്നത് തരിശുഭൂമിയുൾപ്പെടെ നെൽകൃഷി നടത്താൻ തയ്യാറായിവന്ന

കർഷകർക്കും പാട്ടത്തിനെടുത്ത് നെൽകൃഷി നടത്തുന്ന കുടുംബശ്രീ സംവിധാനത്തിനുമുൻപെ ഈ സബ്സിഡി നിഷേധിക്കപ്പെടുകയാണ്. ഈ പ്രശ്നത്തിൽ പരിഹാരം കണ്ടെത്താൻ സർക്കാരിടപെടുമോ?

ശ്രീമതി ജെ. ചിഞ്ചുറാണി: സർ, ഞാൻ നെല്ലിന്റെ വിലയുടെ കാര്യങ്ങൾ ഇപ്പോൾ പറഞ്ഞുകഴിഞ്ഞതാണ്. നമ്മുടെ സംസ്ഥാനത്താണ് നെല്ലിന് ഏറ്റവും കൂടുതൽ വില നൽകുന്നതെന്ന് ബഹുമാനപ്പെട്ട അംഗം തന്നെ ഇപ്പോൾ പറഞ്ഞു. തീർച്ചയായും അത്തരത്തിലുള്ള സംവിധാനം ആലോചിക്കാവുന്നതാണ്. നിയമസഭയിൽ നിരന്തരമായി പി.ആർ.എസ്. വായ്പയെ സംബന്ധിച്ച് ചർച്ച ചെയ്യുന്ന കാര്യമാണ്. അതെല്ലാം പരിഹരിക്കാനുള്ള സംവിധാനം ആലോചിക്കാം. സിവിൽ സപ്ലൈസും കാർഷിക മേഖലയും സംയുക്തമായി ഇത് പരിശോധിച്ച് പരിഹാരമുണ്ടാക്കാനുള്ള നടപടി സ്വീകരിക്കാമെന്നാണ് ഈ അവസരത്തിൽ പറയാനുള്ളത്.

ശ്രീ. കുറുക്കോളി മൊയ്തീൻ: സർ, ഇന്നലെ അവതരിപ്പിച്ച കേന്ദ്ര ബഡ്ജറ്റ് കർഷകരെ സംബന്ധിച്ച് നിരാശാജനകമാണ്. ഒരു വർഷം നീണ്ടുനിന്ന കർഷകപ്രക്ഷോഭം രണ്ട് വർഷം മുമ്പ് അവസാനിപ്പിക്കാൻ കേന്ദ്ര സർക്കാർ

നൽകിയ ഉറപ്പുപോലും പാലിക്കപ്പെട്ടിട്ടില്ല. പരോക്ഷമായി സംസ്ഥാന സർക്കാരും അതേ നിലയിലാണ് മുന്നോട്ടുപോകുന്നത്. കഴിഞ്ഞ ബഡ്ജറ്റിൽ നാളികേര സംഭരണ കേന്ദ്രങ്ങൾ വർദ്ധിപ്പിക്കുമെന്നും നാളികേരത്തിന്റെ സംഭരണ വില 34 രൂപയായി ഉയർത്തുമെന്നും പ്രഖ്യാപിച്ചിരുന്നുവെങ്കിലും മറ്റൊരു ബഡ്ജറ്റ് വരാനിരിക്കുന്നതിന്റെ തലേന്നുപോലും അത് പാലിക്കപ്പെട്ടിട്ടില്ല. ഉമ്മൻചാണ്ടി സർക്കാരിന്റെ കാലത്ത് കർഷകർക്ക് ലഭിച്ചിരുന്ന ആനുകൂല്യങ്ങളെങ്കിലും പുനഃസ്ഥാപിച്ചുതരാൻ സന്നദ്ധമാകുമോ?

ശ്രീമതി ജെ. ചിഞ്ചുറാണി: സർ, കേന്ദ്ര സർക്കാർ കർഷക വിരുദ്ധ നയസമീപനങ്ങളാണ് പലപ്പോഴും കേരളത്തിനോട് സ്വീകരിക്കുന്നതെന്ന് നമുക്ക് നല്ലതുപോലെയാറിയാം. കേന്ദ്രത്തിന്റെ നയങ്ങൾക്കെതിരെ ഭരണ-പ്രതിപക്ഷാംഗങ്ങൾ ഒരുമിച്ചുനിന്ന് ശക്തമായ സമര പരിപാടികൾ ചെയ്യണമെന്നാണ് എനിക്ക് ഈ അവസരത്തിൽ പറയാനുള്ളത്.

സാമ്പത്തിക-സാമൂഹിക സുരക്ഷ ഉറപ്പ് വരുത്തുന്നതിന് പ്രത്യേക ഡയറി പാക്കേജുകൾ

- 3 (*123) ശ്രീ. എം. എം. മണി:
- ശ്രീ. കെ. ബാബു (നെന്മാറ):

ശ്രീ. എ. രാജ:

ശ്രീ. കെ. എൻ. ഉണ്ണിക്കൃഷ്ണൻ: താഴെ കാണുന്ന ചോദ്യങ്ങൾക്ക്

മൃഗസംരക്ഷണ-ക്ഷീരവികസന വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് തോട്ടം മേഖലയിലെയും മത്സ്യ, കയർ മേഖലകളിലെയും തൊഴിലാളി കുടുംബങ്ങളുടെ സാമ്പത്തിക-സാമൂഹിക സുരക്ഷ ഉറപ്പുവരുത്തുന്നതിനായി പ്രത്യേകമായ ഡയറി പാക്കേജുകൾ ആരംഭിക്കുന്നതിന് തീരുമാനിച്ചിട്ടുണ്ടോ; എങ്കിൽ പദ്ധതി പ്രവർത്തനവും ഉദ്ദേശ്യലക്ഷ്യങ്ങളും വിശദമാക്കാമോ;

(ബി) ക്ഷീര സംരംഭകർക്കായി ഡയറി യൂണിറ്റുകളും യുവാക്കൾക്കായി സ്റ്റാർട്ട് ഡയറി ഫാം പദ്ധതിയും നടപ്പാക്കാൻ ഉദ്ദേശമുണ്ടോ; എങ്കിൽ വിശദാംശം ലഭ്യമാക്കുമോ?

മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി):

സർ, (എ) സംസ്ഥാനത്തെ തോട്ടം, മത്സ്യ, കയർ മേഖലകളിലെ തൊഴിലാളികൾക്കായി 2023-24 സാമ്പത്തികവർഷം മുതൽ പ്രത്യേക ഡയറി പാക്കേജുകൾ ക്ഷീരവികസന വകുപ്പ് നടപ്പിലാക്കിയിട്ടുണ്ട്.

സംസ്ഥാനത്തെ തോട്ടം മേഖലയിലെ തൊഴിലാളികളുടെ സാമൂഹ്യവും സാമ്പത്തികവുമായ ഉന്നമനം ലക്ഷ്യമിട്ടുകൊണ്ട് ‘ ക്ഷീരലയം’ എന്ന പദ്ധതിക്കായി 44 ലക്ഷം രൂപ വകയിരുത്തിയിട്ടുണ്ട്. 80 ശതമാനം സബ്സിഡിയോടുകൂടി അനുവദിക്കുന്ന ഈ പദ്ധതിയിൽ പശു, കാലിത്തൊഴുത്ത്, ഡയറിഫാമിനാവശ്യമായ അടിസ്ഥാന സൗകര്യങ്ങളൊരുക്കൽ, തീറ്റപ്പുൽകൃഷി, കാലിത്തീറ്റ എന്നിങ്ങനെ വിവിധങ്ങളായ ഘടക പദ്ധതികൾക്കായിട്ടാണ് ധനസഹായം നൽകുന്നത്. തോട്ടം മേഖലയിലെ തൊഴിലാളികൾക്കായി പ്രത്യേകം നടപ്പാക്കുന്ന ഈ പദ്ധതിയിൽ അടുത്തുള്ള ലയങ്ങളിലുൾപ്പെട്ടതും പശുവളർത്തലിൽ താൽപ്പര്യമുള്ളതുമായ 10 കർഷകരെ കണ്ടെത്തി ഒരു കമ്മ്യൂണിറ്റി കാലിത്തൊഴുത്ത് നിർമ്മിച്ച് ആയതിനുവേണ്ട അടിസ്ഥാന സൗകര്യങ്ങൾ നൽകിക്കൊണ്ടാണ് ഈ പദ്ധതി നടപ്പിലാക്കുന്നത്. ഓരോ ലയത്തിലും ആകെ ചെലവഴിക്കുന്ന അടങ്കൽ തുകയായ 13.78 ലക്ഷം രൂപയുടെ 80 ശതമാനമായ 11 ലക്ഷം രൂപ ധനസഹായത്തോടെയാണ് ഈ പദ്ധതി നടപ്പിലാക്കുന്നത്. ഈ പദ്ധതി പരീക്ഷണാടിസ്ഥാനത്തിൽ വയനാട്, ഇടുക്കി എന്നീ ജില്ലകളിൽ

നടപ്പിലാക്കുന്നു. തീരദേശത്തെയും കയർ മേഖലകളിലെയും തൊഴിലാളികളുടെ സാമൂഹിക സാമ്പത്തിക ഭദ്രതയുറപ്പ് വരുത്തുന്നതിനായി 64.50 ലക്ഷം രൂപ വകയിരുത്തി 'ക്ഷീരതീരം പദ്ധതി' 2023-24 സാമ്പത്തികവർഷം മുതൽ ആരംഭിച്ചു. 60 ശതമാനം ധനസഹായം അനുവദിക്കുന്ന ഈ പദ്ധതിയിൽ പശു, കാലിത്തൊഴുത്ത്, ഡയറി ഫാമിനാവശ്യമായ അടിസ്ഥാന സൗകര്യങ്ങൾ, കാലിത്തീറ്റ, ഇൻഷുറൻസ്, തീറ്റപ്പുൽകൃഷി തുടങ്ങി മാനദണ്ഡങ്ങൾക്കനുസരിച്ചുള്ള വിവിധ ഘടകപദ്ധതികൾക്കായി സബ്സിഡി അനുവദിക്കുന്നു.

(ബി) ക്ഷീര സംരംഭകർക്കായി 2 പശു ഡയറി യൂണിറ്റ്, 5 പശു ഡയറി യൂണിറ്റ്, 10 പശു ഡയറി യൂണിറ്റ്, 20 പശു ഡയറി യൂണിറ്റ് എന്നിങ്ങനെ 33 ശതമാനം സബ്സിഡി അനുവദിച്ചുകൊണ്ട് ക്ഷീരമേഖലയിലേയ്ക്ക് പുതിയതായി കടന്നുവരുന്നവരെയും നിലവിൽ ക്ഷീര മേഖലയിൽ പ്രവർത്തിക്കുന്നവരെയും സഹായിക്കുന്നതിനായി പ്രത്യേക ഘടക പദ്ധതികൾപ്പെടുത്തിക്കൊണ്ട് ഡയറി യൂണിറ്റുകൾ അനുവദിച്ച് ക്ഷീരവികസനവകുപ്പ് നടപ്പിലാക്കിവരുന്നു. 40 വയസ്സിന് താഴെയുള്ളവരും 50 സെന്റിൽ തീറ്റപ്പുൽകൃഷി നടപ്പിലാക്കാൻ

സ്ഥലസൗകര്യമുള്ളവരും 10 പശുക്കളെ വളർത്തുന്നതിനാവശ്യമായ ഭൗതിക സാഹചര്യമുള്ളവരും ശാസ്ത്രീയമായ കാലിത്തൊഴുത്തും ആധുനിക പശു പരിപാലനത്തിനാവശ്യമായ സൗകര്യമുള്ളവർക്കും മുൻഗണന നൽകിക്കൊണ്ട് യുവസംരംഭകർക്കായി സ്റ്റാർട്ട് ഡയറി ഫാം പദ്ധതി 2023-24 സാമ്പത്തികവർഷം വകുപ്പ് നടപ്പിലാക്കുന്നു. 40 ശതമാനം ധനസഹായത്തോടുകൂടിയുള്ള ഈ പദ്ധതിക്കായി 23.20 ലക്ഷം രൂപ വകയിരുത്തിയിട്ടുണ്ട്.

ശ്രീ. എം. എം. മണി: സർ, ഇടുക്കി ജില്ലയിലെ തൊടുപുഴയ്ക്ക് അടുത്ത് ഒരു കുട്ടികർഷകന്റെ കന്നുകാലികൾക്ക് മരച്ചീനിയുടെ ഇലയും തണ്ടും തീറ്റയായി നൽകിയതുമൂലം 13 പശുക്കൾ മരണപ്പെടുകയുണ്ടായി. ഈ വിഷയത്തിൽ സർക്കാർ സ്വീകരിച്ച നടപടി വിശദീകരിക്കാമോ?

ശ്രീമതി ജെ. ചിഞ്ചുറാണി: സർ, 2023 ഡിസംബർ 31-ാം തീയതി ന്യൂ ഇയർ പ്രോഗ്രാമിലേയ്ക്ക് കടക്കുന്നതിന്റെ തൊടുമുമ്പാണ് 2021-ൽ കേരളത്തിലെ ഏറ്റവും നല്ല കുട്ടികർഷകനായി തിരഞ്ഞെടുക്കപ്പെട്ട മാത്യു ബെന്നിയെന്ന കുട്ടികർഷകന്റെ 13 പശുക്കൾ വളരെപ്പെട്ടെന്ന് മരണപ്പെടുന്ന

അവസ്ഥയുണ്ടായത്. യഥാർത്ഥത്തിൽ ഈ സർക്കാർ അധികാരത്തിൽ വന്നതിനുശേഷം ആദ്യമായാണ് അത്തരത്തിലുള്ള പശ്ചാത്താപമായി ബന്ധപ്പെട്ട ദുരന്തം കേൾക്കുവാനിടവന്നത്. ആ കുട്ടികർഷകന് ഏകദേശം 22 പശ്ചാത്താപമായിരുന്നു. 2021-ലെ അവാർഡ് ലഭിച്ച വേളയിൽ എന്താവശ്യമുണ്ടെങ്കിലും അറിയിച്ചാൽ മതിയെന്ന് ഞാൻ പറഞ്ഞപ്പോൾ വളരെ പെട്ടെന്നുതന്നെ ഒരു തൊഴുത്തുവേണമെന്നാണ് ആവശ്യപ്പെട്ടത്. അടിയന്തരമായി മിൽമയുടെ സഹായത്തോടുകൂടി ഒന്നര ലക്ഷം രൂപ ചെലവഴിച്ച് ഒരു തൊഴുത്ത് നിർമ്മിച്ചുനൽകി. പിന്നെ പുൽകൃഷി നല്ലതുപോലെ നടത്തുന്നതിനുള്ള സൗകര്യം ഒരുക്കിനൽകി. ഒരു ഹെക്ടറിൽ പുൽകൃഷി ചെയ്തപ്പോൾ 12,000 രൂപ സബ്സിഡിയായി നൽകുകയും ചെയ്തു. അതുപോലെ ചെറിയ പശുക്കളെ വാങ്ങുവാനും അവയ്ക്കുവേണ്ടുന്ന പുല്ലുനൽകുവാനുമുള്ള സാമ്പത്തിക സഹായമൊക്കെ ആ കുട്ടികർഷകന് ചെയ്തുകൊടുത്തു. എന്നാൽ 2023 ഡിസംബർ 31-ാം തീയതി ഈ ദുരന്തവിവരം അറിഞ്ഞപ്പോൾ വളരെപ്പെട്ടെന്ന് കുട്ടികർഷകനുമായി ബന്ധപ്പെടുകയും അഞ്ച് ഡോക്ടർമാരുടെ സേവനം ആ രാത്രിയിൽത്തന്നെ നൽകുകയുമാണ് ചെയ്തത്.

അതുകൊണ്ടുമാത്രമാണ് ഒൻപത് പശുക്കളെ രക്ഷിക്കാൻ സാധിച്ചത്. പശുക്കൾക്ക് എന്താണ് ഭക്ഷണമായി നൽകിയതെന്ന് ചോദിച്ച് മനസ്സിലാക്കി അതിനുള്ള മറ്റു മരുന്നുകൾ നൽകിയതിന്റെ അടിസ്ഥാനത്തിൽ ഒൻപത് പശുക്കളെ രക്ഷപ്പെടുത്തുകയുണ്ടായി. ബാക്കിയുള്ള 13 പശുക്കൾ മരണപ്പെടുകയും ചെയ്തു. കപ്പയുടെ തൊലിയാണ് പശുക്കൾക്ക് തീറ്റയായി നൽകിയത്. അതിലെ സൈനയിഡ് എന്ന വിഷാംശമാണ് ഈ സംഭവത്തിന് കാരണമായത്. ഒരിക്കലും കന്നുകാലികൾക്ക് ഇത്തരത്തിലുള്ള തീറ്റ നൽകാൻ പാടില്ലെന്നുള്ളത് നമുക്ക് നല്ലതുപോലെ അറിയാം. അത് നൽകിയതുകൊണ്ടാണ് ഇത്രയുമധികം പശുക്കൾ ഓക്സിജൻ ലഭിക്കാതെ പിടഞ്ഞുവീണ് മരണപ്പെടുന്ന അവസ്ഥയുണ്ടായത്. അതുകൊണ്ടാണ് കുട്ടികൾക്കുവേണ്ടി വീട്ടിൽ അടുത്ത ദിവസം തന്നെ എത്തുവാനും, ആ അച്ഛനിലാത്ത കുടുംബത്തെ ആശ്വസിപ്പിക്കാനും, അഞ്ച് പശുക്കളെ നൽകാമെന്ന് വാഗ്ദാനം നൽകിയതും. മിൽമയുടെ വകയായി ഒരു പശുവിന് 15,000 രൂപവെച്ച് 45,000 രൂപയുടെ ചെക്കും ഒരു മാസത്തെ കേരള ഫീഡ്സിന്റെ കാലിത്തീറ്റയുൾപ്പെടെ സൗജന്യമായി നൽകുവാനും ഇന്ത്യൻ വെറ്ററിനറി അസോസിയേഷൻ മുഖേന

പാൽ കറക്കുന്ന യന്ത്രം ഉൾപ്പെടെ നൽകുവാനുള്ള സംവിധാനവും ഒരുക്കിനൽകി. അതെല്ലാം വളരെ കൃത്യമായി സമയബന്ധിതമായി ഒരാഴ്ചയ്ക്കകം നൽകിയിട്ടുണ്ട്. കേരളത്തിലെ ഏറ്റവും നല്ല എച്ച്.എഫ്. ഇനത്തിൽപ്പെട്ട 15 മുതൽ 20 ലിറ്റർ വരെ പാൽ നൽകുന്ന 5 ഗർഭിണി പശുക്കളെയും അവയ്ക്ക് ഇൻഷുറൻസ് ഉൾപ്പെടെ ഏർപ്പെടുത്തിയാണ് നൽകിയിട്ടുള്ളത്. ഇനിയും എന്ത് സഹായം വേണമെങ്കിലും സർക്കാർ നൽകാമെന്ന ഉറപ്പിലാണ് ആ കുട്ടികർഷകന്റെ പ്രശ്നത്തിന് അടിയന്തര പരിഹാരമുണ്ടാക്കിയതെന്ന് ഞാൻ ഇവിടെ അറിയിക്കുകയാണ്.

ശ്രീ. എം. എം. മണി: സർ, ഉൽപ്പാദനക്ഷമതയുള്ള പശുക്കളുടെ എണ്ണം വർദ്ധിപ്പിക്കാൻ എന്ത് നടപടിയാണ് സർക്കാർ സ്വീകരിച്ചതെന്ന് വിശദീകരിക്കാമോ?

ശ്രീമതി ജെ. ചിഞ്ചുറാണി: സർ, കേന്ദ്രാവിഷ്കൃത പദ്ധതിയായ Rashtriya Gokul Mission ABIP-SS എന്ന sex sorted പദ്ധതി കേരളത്തിൽ നിലവിൽ നടപ്പാക്കുന്നുണ്ട്. കേരളത്തിൽ 95 ശതമാനവും സങ്കരയിനം പശുക്കളാണ്. കേരളത്തിൽ ഇത്തരം സങ്കരയിനം പശുക്കളെ സൃഷ്ടിക്കുന്നതിന് KLDB

(Kerala Livestock Development Board) ആണ് സങ്കരയിനം പശുക്കളുടെ ബീജം ഉത്പാദിപ്പിച്ച് കേരളത്തിലെ ക്ഷീര കർഷകർക്ക് വിതരണം ചെയ്യുന്നത്. 10 ലിറ്ററിന് മുകളിൽ പാൽ നൽകുന്ന പശുക്കളാണ് സങ്കരയിനം പശുക്കൾ. കേരളത്തിൽ നിലവിൽ പശുക്കൾക്ക് Sex sorted semen നൽകുന്ന രീതി ആരംഭിച്ചിട്ടുണ്ട്. തിരുവനന്തപുരം, കൊല്ലം ജില്ലകളിൽ ഇത് പ്രാവർത്തികമാക്കി വരികയാണ്. എന്നു പറഞ്ഞാൽ ഒരു പ്രസവത്തിൽ കർഷകന് ഒരു പശു കിടാരിയെത്തന്നെ ലഭിച്ചാൽ ഒരു വർഷം കഴിയുമ്പോൾ അവർക്ക് പുതിയൊരു പശുവിനെക്കൂടി ലഭിക്കുകയാണ്. അത്തരത്തിലുള്ള sex sorted semen ആണ് കേരളത്തിലെ പശുക്കൾക്ക് നൽകുന്നത്. Kerala Veterinary and Animal Sciences University ഫാമിലെ അറുപതോളം പശുക്കളിൽ ഇത്തരത്തിൽ കുത്തിവെച്ചപ്പോൾ നാൽപ്പതിലധികം പശുകിടാരികൾ പിറവിയെടുക്കുകയുണ്ടായി. ക്ഷീര കർഷകരെ സഹായിക്കാൻ ഇത്തരത്തിലുള്ള നൂതന പദ്ധതികൾ കേരളത്തിലെ എല്ലാ ജില്ലകളിലും നടപ്പാക്കാൻ ശ്രമിക്കും. അതിലൂടെ പാലുൽപ്പാദനം വർദ്ധിപ്പിക്കുക എന്നതാണ് നമ്മുടെ മുന്നിലുള്ള ലക്ഷ്യം.

ശ്രീ. കെ. ബാബു (നെന്മാറ):സർ, പാലുൽപ്പാദനത്തിന്റെ തോത്

വർദ്ധിപ്പിച്ചും പാൽ അനുബന്ധ ഉൽപ്പന്നങ്ങൾ കൂടുതൽ ഉൽപ്പാദിപ്പിച്ചും വരുമാനവും തൊഴിലവസരങ്ങളും സൃഷ്ടിച്ച് ക്ഷീരകർഷകർക്കും ക്ഷീരസംഘങ്ങൾക്കും ഏറെ ആശ്വാസകരമായ നിരവധി നടപടികളുമായി മുന്നോട്ട് പോകുന്ന വകുപ്പിനേയും ബഹുമാനപ്പെട്ട മന്ത്രിയേയും സംസ്ഥാന സർക്കാരിനേയും ഞാൻ അഭിനന്ദിക്കുന്നു.

ഈ വർഷം 'ക്ഷീര സാന്ത്വന ഇൻഷുറൻസ് പരിരക്ഷ' എന്ന പദ്ധതി നടപ്പാക്കുന്നുണ്ടോ; ആയത് വിശദമാക്കാമോ?

ശ്രീമതി ജെ. ചിഞ്ചുറാണി: സർ, ക്ഷീര കർഷക ക്ഷേമനിധി

ബോർഡിന്റെ ആഭിമുഖ്യത്തിൽ ക്ഷീരവികസന വകുപ്പ്, മിർമ, ക്ഷീര സഹകരണ സംഘങ്ങൾ എന്നിവർ സംയുക്തമായാണ് പ്രസ്തുത പദ്ധതി നടപ്പാക്കുന്നത്. കർഷകർ, ക്ഷീര സംഘം ജീവനക്കാർ, അവരുടെ ജീവിതപങ്കാളി, മാതാപിതാക്കളുടെ പരിരക്ഷയിൽ കഴിയുന്ന 25 വയസ്സിന് താഴെയുള്ള അവിവാഹിതരും ജോലി ലഭിക്കാത്തതുമായ മക്കൾ എന്നിവർക്കാണ് ക്ഷീര സാന്ത്വനം പദ്ധതി ലഭ്യമാക്കുന്നത്. ഒരു ക്ഷീര

കർഷകന് അപകടമരണമുണ്ടായാൽ 7 ലക്ഷം രൂപ വരെ ആശ്രിതർക്ക് കൊടുക്കുന്ന തരത്തിലേയ്ക്കാണ് ടി ഇൻഷുറൻസ് പദ്ധതി കൊണ്ടുവരുന്നത്. ഗുരുതര രോഗബാധിതർക്കും അപകടം സംഭവിച്ചവർക്കും ഒരു ലക്ഷം രൂപ വരെ ചികിത്സാ ധനസഹായം നൽകുന്നു. കൂടാതെ ടി ഇൻഷുറൻസ് പദ്ധതി നടപ്പിലാക്കാൻ വകുപ്പിൽ നിന്ന് 50 ലക്ഷം രൂപയും ഡയറി ഫാർമേഴ്സ് വെൽഫെയർ ഫണ്ടിൽ നിന്ന് 3 കോടി രൂപയും മിൽമയിൽ നിന്ന് ഒരു കോടി രൂപയും വകയിരുത്തിയാണ് കേരളത്തിൽ ടി ഇൻഷുറൻസ് പരിരക്ഷ നടപ്പിലാക്കുന്നത്.

ശ്രീ. എ. രാജ ചുമതലപ്പെടുത്തിയതുപ്രകാരം (ശ്രീ. എം. രാജഗോപാലൻ):

സർ, ക്ഷീരകർഷകരുടേത് എന്നല്ല ഒരു വിഭാഗം കർഷകരുടേയും സാമ്പത്തിക-സാമൂഹിക സുരക്ഷ ഉറപ്പുവരുത്തുന്നതിന് എന്തെങ്കിലും പദ്ധതികളോ പാക്കേജോ ഇനിമുതൽ കേന്ദ്രസർക്കാരിൽ നിന്ന് പ്രതീക്ഷിക്കേണ്ടതില്ലെന്നാണ്, ഇന്നലെ പാർലമെന്റിൽ അവതരിപ്പിച്ച കോർപ്പറേറ്റ് അനുകൂല കർഷക ദ്രോഹ ബഡ്ജറ്റിലൂടെ ശ്രീ. നരേന്ദ്രമോദി സർക്കാർ ഒരിക്കൽകൂടി തെളിയിച്ചിരിക്കുന്നത്. ഈ സാഹചര്യംകൂടി

കണക്കിലെടുത്ത് നമ്മുടെ സംസ്ഥാനത്ത് ക്ഷീര കർഷകർക്കുള്ള പലിശ രഹിത വായ്പാ പദ്ധതി വകുപ്പ് മുഖേന നടപ്പാക്കുന്നുണ്ടോ; വിശദമാക്കാമോ?

ശ്രീമതി ജെ. ചിഞ്ചുറാണി: സർ, പാലുൽപ്പാദനത്തിൽ സ്വയം പര്യാപ്തത

കൈവരിക്കുകയെന്ന വലിയ ലക്ഷ്യത്തോടുകൂടിയാണ് സർക്കാർ മുന്നോട്ട്

പോകുന്നത്. ഇതുമായി ബന്ധപ്പെട്ട് വകുപ്പിലെ മുഴുവൻ ഉദ്യോഗസ്ഥരും

പങ്കെടുത്ത ഒരു യോഗം ചേർന്നിരുന്നു. ഒരു വർഷം കൊണ്ടുതന്നെ പാലിൽ

സ്വയം പര്യാപ്തത കൈവരിക്കാൻ കൂടുതൽ സബ്സിഡിയോടുകൂടി

കന്നുകാലിത്തീറ്റ വിതരണം ചെയ്യുന്ന സംവിധാനം ആലോചിക്കുന്നുണ്ട്.

പശുക്കളെ വാങ്ങാൻ പലിശ രഹിത വായ്പ അനുവദിക്കാനും തീരുമാനിച്ചിട്ടുണ്ട്.

പശുക്കളെ വാങ്ങാനെടുക്കുന്ന ലോൺ തുകയുടെ പലിശ സർക്കാർ നൽകുന്ന

രീതിയിലാണ് പദ്ധതി ആവിഷ്കരിക്കുന്നത്. ഇതിലൂടെ സാധാരണക്കാർക്ക്

കൂടുതൽ പശുക്കളെ വാങ്ങാനാകും. ഇന്ന് 13 ലക്ഷം കന്നുകാലികളാണ്

കേരളത്തിലുള്ളത്. അതിൽ 650000 പശുക്കളും കറവപ്പശുക്കളാണ്.

കറവപ്പശുക്കളിൽ നിന്ന് അധികമായി ഒരു ലിറ്റർ പാൽ എങ്ങനെ

സംഭരിക്കാമെന്നാണ് ഞങ്ങൾ ആലോചിക്കുന്നത്. അപ്രകാരമാണെങ്കിൽ ഒരു

വർഷത്തിനകം പാലുൽപ്പാദനത്തിൽ സ്വയംപര്യാപ്തത കൈവരിക്കാം എന്ന വലിയ ലക്ഷ്യത്തിലേക്കാണ് നാം പോകുന്നത്. ഇന്ത്യയിൽത്തന്നെ ഏറ്റവും മികച്ച പാൽ ഉൽപ്പാദിപ്പിക്കുന്നത് കേരളത്തിലെ മലബാർ മേഖലയിലാണെന്ന അംഗീകാരവും നമുക്ക് ലഭിച്ചിട്ടുണ്ട്. അത്തരത്തിലൊരു രീതിയിലാണ് ഇന്ന് ക്ഷീരമേഖല മുന്നോട്ട് പോകുന്നത്. ക്ഷീര കർഷകരെ സഹായിക്കുന്ന നിരവധി പദ്ധതികൾ ടി മേഖലയിൽ കൊണ്ടുവരുന്നതാണ്. അതിന്റെ ഏറ്റവും വലിയ ഉദാഹരണം മിൽമയുടെ 85 ശതമാനം ലാഭവും കൊടുക്കുന്നത് ക്ഷീര കർഷകർക്കാണെന്നതാണ്. ഈ സാമ്പത്തിക വർഷം മലബാർ മേഖലയിൽ നിന്ന് 33 കോടി രൂപയാണ് കൊടുത്തിരിക്കുന്നത്. അതിൽ 9 കോടി രൂപ ഇപ്പോൾ തന്നെ കൊടുത്തിട്ടുണ്ട്. ഒരു ലിറ്റർ പാലിന് 5 രൂപ കർഷകനും 2 രൂപ ക്ഷീര സംഘത്തിനും എന്ന നിരക്കിലാണ് 2 മാസത്തേക്ക് കൊടുക്കാൻ തീരുമാനിച്ചിട്ടുള്ളത്. എറണാകുളം മേഖല 12 കോടി രൂപ ക്ഷീരമേഖലയിലെ കർഷകരെ സഹായിക്കാൻ കൊടുക്കുന്നുണ്ട്. തിരുവനന്തപുരം മേഖലയിൽ ഒരു ലിറ്റർ പാലിന് 3 രൂപ കർഷകനും 50 പൈസ സംഘത്തിനും എന്ന നിലയിൽ

37 കോടി രൂപ നൽകുന്നു. കേരളത്തിലെ ക്ഷീരകർഷകരെ സഹായിക്കാൻ മിൽമ ഉൾപ്പെടെ രംഗത്തുണ്ട് എന്നുള്ളതാണ് യാഥാർത്ഥ്യം.

ശ്രീ. കെ. എൻ. ഉണ്ണിക്കൃഷ്ണൻ: സർ, ക്ഷീര വികസന മേഖലയിൽ വനിതകളെ പ്രോത്സാഹിപ്പിക്കുന്നതിനും അവർക്ക് പുതിയ സംരംഭങ്ങൾ തുടങ്ങുന്നതിനും എന്തെല്ലാം സഹായങ്ങളാണ് നൽകുന്നതെന്ന് വ്യക്തമാക്കാമോ?

ശ്രീമതി ജെ. ചിഞ്ചുറാണി: സർ, വനിതകൾക്ക് മുൻഗണന നൽകുന്ന രീതിയിലാണ് ക്ഷീരവികസന വകുപ്പിന്റെ എല്ലാ പദ്ധതികളും നടപ്പാക്കുന്നത്. വകുപ്പ് നടത്തിയ സർവ്വേയുടെ അടിസ്ഥാനത്തിൽ 36 ശതമാനം സ്ത്രീകൾ ഈ മേഖലയിൽ വിവിധ തലങ്ങളിലായി പ്രവർത്തിച്ചുവരുന്നതായി കണക്കാക്കുന്നു. ടി മേഖലയിൽ ചെലവഴിക്കുന്ന ഫണ്ടിന്റെ സിംഹഭാഗവും വനിതകളുടെ ഉന്നമനത്തിനായാണ് വിനിയോഗിക്കുന്നതെന്ന് ഇതിൽനിന്നും വ്യക്തമാണ്. വനിതാ ഗ്രൂപ്പുകൾക്കായി തീറ്റപ്പുൽകൃഷി, തീറ്റപ്പുൽ സംഭരണം, വിപണനം എന്നിവ നടപ്പാക്കിവരുന്നു. വകുപ്പിന്റെ പദ്ധതികൾ കൂടാതെ തദ്ദേശസ്വയംഭരണ സ്ഥാപനങ്ങളും വനിതകൾക്കായി കറവപ്പശു വാങ്ങൽ, കാലിത്തീറ്റ

സബ്സിഡി, മിൽക്ക് ഇൻസെന്റീവ്, ബയോഗ്യാസ് പ്ലാന്റ്, കാലിത്തൊഴുത്ത് നിർമ്മാണം തുടങ്ങിയ പദ്ധതികൾ നടപ്പാക്കുന്നുണ്ട്. അതുപോലെ 'ക്ഷീരശ്രീ', JLG (Joint Liability Group) വനിതാ ഗ്രൂപ്പുകൾ രൂപീകരിച്ച് ക്ഷീരമേഖലകളിൽ പശുവളർത്തൽ, പുൽകൃഷി തുടങ്ങിയ പദ്ധതികളും നടപ്പാക്കി വരുന്നുണ്ട്.

ശ്രീ. ടി. സിദ്ദിഖ്: സർ, കേരളത്തിൽ മിൽമ സംഭരിക്കുന്നത് 14 ലക്ഷം ലിറ്റർ പാലാണ്. അതിൽ വയനാട് ജില്ലയിൽ നിന്ന് രണ്ടരലക്ഷം ലിറ്റർ പാലാണ് സംഭരിക്കുന്നത്. പാലിന്റെ ക്വാളിറ്റി നിശ്ചയിക്കുന്നത് MBRT (Methylene Blue Dye Reduction Test) ടെസ്റ്റാണ്. ഇതിന്റെ അടിസ്ഥാനത്തിൽ ഇന്ത്യയിൽത്തന്നെ ഏറ്റവും ക്വാളിറ്റിയുള്ള പാൽ ഉൽപ്പാദിപ്പിക്കുന്നത് വയനാട് ജില്ലയിലാണ്. താരതമ്യേന അണുജീവികൾ ഏറ്റവും കുറവുള്ള പാൽ ഉൽപ്പാദിപ്പിക്കുന്ന ജില്ലയും വയനാടാണ്. എന്റെ ചോദ്യം, ക്ഷീര ഗ്രാമം പദ്ധതി പ്രഖ്യാപിച്ചപ്പോൾ വയനാട് ജില്ലയിലെ ഒരു പഞ്ചായത്തായ മീനങ്ങാടി പഞ്ചായത്തിനെ മാത്രമാണ് ഉൾപ്പെടുത്തിയത്. നേരത്തേ ഒരു കോടി രൂപയുണ്ടായിരുന്ന പദ്ധതിയിൽ ഇപ്പോൾ 50 ലക്ഷം രൂപ

മാത്രമാണ് അനുവദിച്ചിട്ടുള്ളത്. 50 ലക്ഷം രൂപയെന്ന നിബന്ധനയുടെ അടിസ്ഥാനത്തിൽ ആയത് നടപ്പാക്കിയ മീനങ്ങാടി പഞ്ചായത്തിന്റെ പകുതി തുകയും സർക്കാരിലേയ്ക്ക് തിരിച്ചടയ്ക്കേണ്ടിവന്നു. എന്റെ ചോദ്യം ഇതാണ്...

മി.സ്പീക്കർ: ദയവായി ഇത് പ്രസംഗരൂപത്തിലാക്കുക..

ശ്രീ. ടി. സിദ്ദിഖ്: സർ, ക്ഷീര ഗ്രാമം പദ്ധതിയുടെ നിബന്ധനകൾ കർഷകർക്ക് സൗകര്യപ്രദമായ രീതിയിൽ പുനഃക്രമീകരിക്കാനും വയനാട് ജില്ലയെ സമ്പൂർണ്ണ ക്ഷീരഗ്രാമം പദ്ധതി നടപ്പാക്കുന്ന ജില്ലയാക്കി മാറ്റാനും ആവശ്യമായ നടപടികൾക്ക് നേതൃത്വം നൽകുമോ? ജില്ലയിൽ ഒരു പഞ്ചായത്തിൽ മാത്രം പദ്ധതി നടപ്പാക്കിയത് അനീതിയാണെന്നും ഈ അവസരത്തിൽ ചൂണ്ടിക്കാണിക്കുന്നു.

ശ്രീമതി ജെ. ചിഞ്ചുറാണി: സർ, കേരളത്തിൽ ഏറ്റവും കൂടുതൽ പാലുൽപ്പാദിപ്പിക്കുന്നത് പാലക്കാട് ജില്ലയിലാണ്. ഏകദേശം രണ്ടരലക്ഷത്തോളം ലിറ്റർ പാലാണ് ഒരു ദിവസം പാലക്കാട് നിന്ന് കിട്ടുന്നത്. എന്നാൽ വയനാട് ജില്ലയിൽ നിന്നും രണ്ട് ലക്ഷം ലിറ്റർ പാലാണ് ഒരു ദിവസം ലഭിക്കുന്നത്. ക്ഷീര ഗ്രാമം പദ്ധതി കേരളത്തിൽ എല്ലാ സ്ഥലങ്ങളിലും

നടപ്പാക്കണമെന്നാണ് സർക്കാർ ആഗ്രഹിക്കുന്നത്. കഴിഞ്ഞ സാമ്പത്തിക വർഷം 25 പഞ്ചായത്തുകളിലാണ് ക്ഷീര ഗ്രാമം പദ്ധതി അനുവദിച്ചത്. ആ അവസരത്തിൽ 50 ലക്ഷം രൂപ വകുപ്പ്/സർക്കാർ നൽകുമായിരുന്നു. ബാക്കി 50 ലക്ഷം രൂപ ഗുണഭോക്തൃവിഹിതമായി ആ പഞ്ചായത്തിൽ നിന്ന് സെലക്ട് ചെയ്യുന്ന ക്ഷീരകർഷകരിൽ നിന്നായിരുന്നു കളക്ട് ചെയ്തിരുന്നത്. അപ്രകാരം ഒരു കോടി രൂപയുടെ പദ്ധതി നടപ്പാക്കുമ്പോൾ ആ പഞ്ചായത്തിൽ ഏറ്റവും കുറഞ്ഞത് 70 പശുക്കളെയെങ്കിലും എത്തിക്കാൻ കഴിയും. തൊഴുത്ത് നിർമ്മാണം, പുൽകൃഷി തുടങ്ങിയ വ്യത്യസ്തങ്ങളായ കാര്യങ്ങൾ ടി പദ്ധതിയിൽ ഉൾക്കൊള്ളുന്ന പഞ്ചായത്തുകളിൽ ചെയ്യാം. കൂടുതൽ പഞ്ചായത്തുകളെ ഇതിൽ ഉൾപ്പെടുത്തുന്നതിനുവേണ്ടി പഞ്ചായത്തുകളുടെ ഫണ്ടുകൂടി സ്വരൂപിക്കാൻ തീരുമാനിച്ചു. സർക്കാർ 25 ലക്ഷം രൂപ അനുവദിക്കുമ്പോൾ ഗ്രാമപഞ്ചായത്തും 25 ലക്ഷം രൂപ വീതം വിഹിതം നൽകിയാൽ 50 ലക്ഷം രൂപയുടെ പദ്ധതി അവിടെ നടപ്പാക്കാൻ കഴിയും. ഗുണഭോക്തൃവിഹിതവും കൂടി കണക്കാക്കുമ്പോൾ 1 കോടി രൂപയുടെ പദ്ധതി പ്രാവർത്തികമാകും. അതിനാൽ ഇത്തവണ 50

പഞ്ചായത്തുകളെയാണ് സെലക്ട് ചെയ്തിട്ടുള്ളത്. പഞ്ചായത്ത് വിഹിതം കൂടി ലഭ്യമാക്കുകയാണെങ്കിൽ ഇക്കാര്യത്തിൽ യാതൊരു തടസ്സവും ഉണ്ടാകുകയില്ല.

കർഷക ക്ഷേമനിധി ബോർഡ്

4 (*124) ശ്രീ. മോൻസ് ജോസഫ്:

ശ്രീ. അനൂപ് ജേക്കബ്:

ശ്രീ. മാണി. സി. കാപ്പൻ:

ശ്രീ. പി. ജെ. ജോസഫ്: താഴെക്കാണുന്ന ചോദ്യങ്ങൾക്ക്

കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കർഷക ക്ഷേമനിധി ബോർഡിന്റെ പ്രവർത്തനം

ആരംഭിച്ചിട്ടുണ്ടോ; ഇല്ലെങ്കിൽ കാരണം വ്യക്തമാക്കാമോ;

(ബി) കർഷകരുടെ ക്ഷേമത്തിനായി രൂപീകരിക്കപ്പെട്ട ബോർഡിന്റെ

പ്രവർത്തനം വിശദമാക്കാമോ;

(സി) പ്രസ്തുത ബോർഡിന്റെ വരുമാനം ഏതൊക്കെ രീതിയിലാണെന്നും

എന്തൊക്കെ ആനുകൂല്യങ്ങളാണ് വിതരണം ചെയ്യുന്നതെന്നും

വിശദീകരിക്കാമോ;

(ഡി) കർഷക ആനുകൂല്യങ്ങളെ സംബന്ധിച്ച് ധനകാര്യ വകുപ്പും കൃഷി വകുപ്പും തമ്മിൽ തർക്കം നിലനിൽക്കുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ വിശദമാക്കാമോ?

കൃഷി വകുപ്പുമന്ത്രി ചുമതലപ്പെടുത്തിയതുപ്രകാരം മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി): സർ,

(എ) ഉണ്ട്.

(ബി) 2020 ഒക്ടോബർ മാസം കർഷക ക്ഷേമനിധി ബോർഡ് രൂപീകരിച്ചുകൊണ്ട് വിജ്ഞാപനം പുറപ്പെടുവിച്ചു. തൃശൂർ ആസ്ഥാനമായ ബോർഡിന്റെ ഹെഡ് ഓഫീസും തിരുവനന്തപുരം, തൃശൂർ, കോഴിക്കോട് എന്നിവിടങ്ങളിൽ മേഖല ഓഫീസുകളും പ്രവർത്തനം ആരംഭിച്ചിട്ടുണ്ട്. ബോർഡിന്റെ ഭരണ നിർവ്വഹണം നടത്തുന്നത് 24 അംഗങ്ങളുടെ ഡയറക്ടർ ബോർഡ് ആണ്. കേരള കർഷക ക്ഷേമനിധി ആക്ട് 2019 പ്രകാരവും കേരള കർഷക ക്ഷേമനിധി ചട്ടങ്ങൾ പ്രകാരവുമാണ് ബോർഡ് പ്രവർത്തിച്ചുവരുന്നത്. കേരള കർഷക ക്ഷേമനിധി പദ്ധതിയുടെ കരട് അംഗീകരിക്കുന്ന വിഷയം സർക്കാരിന്റെ പരിഗണനയിലാണ്.

കേരള കർഷക ക്ഷേമനിധി ബോർഡിൽ 18,337 കർഷകർ അപേക്ഷിച്ചതിൽ നാളിതുവരെ 15,049 കർഷകർ മാത്രമാണ് രജിസ്ട്രേഷൻ നടപടികൾ പൂർത്തീകരിച്ചിട്ടുള്ളത്. ബാക്കിയുള്ളവർ രജിസ്ട്രേഷന്റെ വിവിധ ഘട്ടങ്ങളിലുമാണ്. അപേക്ഷകൾ ഓൺലൈൻ ആയാണ് നൽകേണ്ടത്. അംഗമായി രജിസ്റ്റർ ചെയ്യുന്നതിനുള്ള അപേക്ഷകൾ കർഷക ക്ഷേമനിധി ബോർഡിന്റെ <https://kfweb.kerala.gov.in> എന്ന പോർട്ടൽ വഴിയാണ് നൽകേണ്ടത്. അപേക്ഷയുടെ തൽസ്ഥിതി അംഗത്തിന് എപ്പോൾ വേണമെങ്കിലും പോർട്ടലിൽനിന്നും അറിയാനാവുന്നതും അപേക്ഷയിലുള്ള അപാകതകൾ പരിഹരിക്കാവുന്നതുമാണ്.

(സി) കർഷകരുടെ ക്ഷേമത്തിനായി 'കേരള കർഷക ക്ഷേമനിധി പദ്ധതി' എന്ന പേരിൽ ഒരു പദ്ധതി സർക്കാർ ആവിഷ്കരിക്കുന്നതിനും വിജ്ഞാപനം വഴി ഒരു നിധി സർക്കാർ രൂപീകരിക്കുന്നതിനും കേരള കർഷക ക്ഷേമനിധി ആക്ട് വ്യവസ്ഥ ചെയ്തിരിക്കുന്നു. ഇപ്രകാരം രൂപീകൃതമാകുന്ന നിധിയിൽനിന്നുമാണ് പെൻഷൻ നൽകുന്നതിനുള്ള തുക കണ്ടെത്തേണ്ടത്. കേരള കർഷക ക്ഷേമനിധി പദ്ധതിയുടെ കരട് അംഗീകരിക്കുന്നതിനായി

സർക്കാരിന്റെ പരിഗണനയിലാണ്. നിധിയിലേയ്ക്ക് താഴെ പറയും പ്രകാരം വരുമാനം സ്വരൂപിക്കുന്നതിന് വ്യവസ്ഥ ചെയ്യുന്നു.

1. അംഗങ്ങളുടെ നിധിയിലേക്കുള്ള അംശദായം;
2. കാർഷിക ഇൻസെന്റീവ്: കർഷകരുടെ ക്ഷേമത്തിനായി നിധിയിലേക്കുള്ള തുക സ്വരൂപിക്കുന്നതിനായി കാർഷികകോൽപ്പനങ്ങൾ മൂല്യവർദ്ധിത ഉൽപ്പന്നങ്ങളാക്കി മാറ്റി വ്യാപാരം നടത്തുന്ന, വാർഷിക ലാഭം ഒരു ലക്ഷം രൂപയുടെ മുകളിൽ വരുന്ന ഓരോ വ്യാപാരിയും തന്റെ വാർഷിക ലാഭത്തിന്റെ ഒരു ശതമാനം വരുന്ന തുക കർഷകർക്കുള്ള അവകാശ ലാഭമെന്ന നിലയ്ക്ക് കാർഷിക ഇൻസെന്റീവ് ആയി നിധിയിലേയ്ക്ക് നൽകുന്ന തുക;
3. വരുമാന രൂപീകരണത്തിന്റെ ഭാഗമായി കേരള കർഷക ക്ഷേമനിധി സ്റ്റാമ്പ് വിൽപ്പന നടത്തുന്ന വകയിൽ ലഭിക്കുന്ന തുക;
4. ക്ഷേമനിധി ആക്ടിലെ 8-ാം വകുപ്പ് 2-ാം ഉപവകുപ്പ് പ്രകാരം അംഗങ്ങളുടെ അംശദായത്തിനു ആനുപാതിക വിഹിതം പ്രതിമാസം

പരമാവധി 250/- രൂപ എന്നതിന് വിധേയമായി സർക്കാർ നൽകുന്ന അംശദായം;

5. അംഗത്വം പുനരുജ്ജീവിക്കൽ പ്രകാരം ലഭിക്കുന്ന കുടിശ്ശികയും പലിശയും;

6. 2019-ലെ കേരള കർഷക ക്ഷേമനിധി ആക്ടിലെ 29-ാം വകുപ്പ് 1-ാം ഉപവകുപ്പ് പ്രകാരം കൈമാറ്റം ചെയ്യപ്പെടുന്ന ' കിസ്സാൻ അഭിമാൻ പദ്ധതി' പ്രകാരം ട്രഷറി സേവിങ്ങ്സ് ബാങ്ക് അക്കൗണ്ടിലേക്കുള്ള തുക;

7. കേന്ദ്ര സർക്കാരോ സംസ്ഥാന സർക്കാരോ തദ്ദേശസ്വയംഭരണ സ്ഥാപനങ്ങളോ ഏതെങ്കിലും സ്ഥാപനങ്ങളോ സംഘടനകളോ മുഖേന ലഭിക്കുന്ന ഗ്രാന്റോ വായ്പകളോ മുൻകൂറുകളോ;

8. 2013-ലെ കമ്പനി നിയമ പ്രകാരമുള്ള (2013-ലെ 18-ാം കേന്ദ്ര ആക്ട്) കോർപ്പറേറ്റ് സോഷ്യൽ റെസ്പോൺസിബിലിറ്റി ഫണ്ട് മുതലായവ;

9. കിസ്സാൻ അഭിമാൻ പദ്ധതിയുടെ നടത്തിപ്പിനായി സർക്കാർ കൃഷി വകുപ്പിന് നൽകി വന്നിരുന്ന തുകയ്ക്ക് സമാനമായി നിധിയിലേയ്ക്ക് സർക്കാർ വർഷംതോറും നൽകുന്ന തുക;
10. ബോർഡിന്റെ വരുമാനം വർദ്ധിപ്പിക്കുന്നതിനായി ബോർഡ് തീരുമാന പ്രകാരം സമാഹരിക്കുന്ന ഏതെങ്കിലും നിയമാനുസൃത ഇനത്തിലുള്ള തുക;
11. പദ്ധതി പ്രകാരം ചുമത്തുന്ന ഫീസ്;
12. പരിസ്ഥിതി സംരക്ഷണം എന്ന ഉദ്ദേശ്യത്തോടുകൂടി, കർഷക ക്ഷേമത്തിനായി ഏതെങ്കിലും നിയമപ്രകാരമോ സർക്കാർ ഉത്തരവ് പ്രകാരമോ അനുവദിക്കുന്നതും മറ്റേതെങ്കിലും നിയമ പ്രകാരമോ സർക്കാർ ഉത്തരവ് പ്രകാരമോ കർഷക ക്ഷേമത്തിനായി അനുവദിക്കുന്നതുമായ തുകകൾ;
13. പദ്ധതിയിലെ വ്യവസ്ഥകൾ പ്രകാരം നിധിയിലേയ്ക്ക് വരവ് കൊള്ളിക്കേണ്ടതായിട്ടുള്ള മറ്റേതെങ്കിലും തുക;

5 വർഷത്തിൽ കുറയാതെ അംശദായം അടച്ച് ക്ഷേമനിധിയിൽ അംഗമായവർക്കാണ് പദ്ധതിയിലെ ആനുകൂല്യങ്ങൾക്ക് അർഹത. ബോർഡ് മുഖേന കർഷകർക്ക് താഴെ പറയുന്ന സേവനങ്ങൾ/ആനുകൂല്യങ്ങൾ വിഭാവനം ചെയ്യുന്നു.

1. അറുപത് വയസ്സ് പൂർത്തിയാക്കിയതും 5 വർഷത്തിൽ കുറയാതെ അംശദായം അടച്ചിട്ടുള്ളതുമായ കർഷകർക്ക് പെൻഷൻ.
2. അഞ്ച് വർഷത്തിൽ കുറയാതെ അംശദായം കുടിശ്ശിക ഇല്ലാതെ അടച്ച ശേഷം മരണമടയുന്ന കർഷകന്റെ കുടുംബത്തിന് കുടുംബ പെൻഷൻ.
3. അനാരോഗ്യ ആനുകൂല്യം: പെൻഷൻ തീയതിക്ക് മുമ്പ് അനാരോഗ്യം കാരണം കാർഷിക വൃത്തിയിൽ തുടരാൻ കഴിയാത്തവർക്കാണ് ഈ ആനുകൂല്യം.
4. അവശത ആനുകൂല്യം: രോഗംമൂലമോ അപകടംമൂലമോ ശാരീരിക അവശത ഉള്ളവർക്കാണ് അവശത ആനുകൂല്യം.
5. ചികിത്സാ സഹായം: ബോർഡ് നിശ്ചയിക്കുന്ന ഇൻഷുറൻസ് പദ്ധതി പ്രകാരം ചികിത്സാ സഹായം ലഭ്യമാക്കുന്നതാണ്.

6. വിവാഹ, പ്രസവാനുകൂല്യം: ക്ഷേമനിധിയിൽ അംഗങ്ങളാകുന്ന വനിതകളുടെയും അംഗങ്ങളുടെ പെൺമക്കൾക്കും വിവാഹത്തിന് സഹായം നൽകും. അംഗങ്ങളാകുന്ന വനിതകൾക്ക് 2 തവണ പ്രസവത്തിന് ധനസഹായം.

7. വിദ്യാഭ്യാസ ധനസഹായം: ക്ഷേമനിധി ബോർഡിലെ അംഗങ്ങളുടെ മക്കൾക്ക് അംഗീകൃത സർവ്വകലാശാലകളിലെ പഠനത്തിന് സഹായം.

8. മരണാനന്തര ആനുകൂല്യം.

9. ഒറ്റത്തവണ ആനുകൂല്യം.

മുകളിൽ സൂചിപ്പിച്ച ആനുകൂല്യങ്ങൾ ഉൾപ്പെടുന്ന കർഷക ക്ഷേമനിധി ബോർഡിന്റെ പദ്ധതി രേഖയുടെ കരട് അംഗീകരിക്കുന്ന വിഷയം സർക്കാരിന്റെ പരിഗണനയിലാണ്.

(ഡി) ഇല്ല.

ശ്രീ. മോൻസ് ജോസഫ്: സർ, കർഷക ക്ഷേമനിധി ബോർഡ് പ്രവർത്തനസജ്ജമായി കാര്യക്ഷമമായി പ്രവർത്തിക്കുമെന്ന് കേരളത്തിലെ കൃഷിക്കാർ പ്രതീക്ഷിച്ചെങ്കിലും അതിനനുസരിച്ചുള്ള പ്രവർത്തനങ്ങളിലേയ്ക്ക്

കടക്കാൻ ഇതുവരെയും ബോർഡിന് കഴിഞ്ഞിട്ടില്ലെന്നതാണ് വസ്തുത. എന്തുകൊണ്ടാണ് കർഷക ക്ഷേമനിധി ബോർഡ് പ്രവർത്തനസജ്ജമാക്കാൻ കഴിയാത്തത്? കർഷകരുടെ ക്ഷേമത്തിനായി രൂപീകരിച്ച ബോർഡ് ഒന്നും ചെയ്യാനാകാതെ പ്രതിസന്ധിയിലാണെന്നാണ് കൃഷിക്കാർ പരാതിപ്പെടുന്നത്. ഇതിന്റെ കാരണം വ്യക്തമാക്കാമോ?

ശ്രീമതി ജെ. ചിഞ്ചുറാണി: സർ, 2020 ഒക്ടോബർ മാസത്തിലാണ് കേരള

കർഷക ക്ഷേമനിധി ബോർഡ് പ്രവർത്തനം ആരംഭിച്ചത്. ഇരുപത്തിനാല് അംഗങ്ങളുള്ള ഡയറക്ടർ ബോർഡിന്റെ ആസ്ഥാനം തൃശ്ശൂരാണ്. ക്ഷേമനിധിയിൽ അംഗമാകുന്നതിന് കർഷകർക്ക് ഓൺലൈനായി രജിസ്റ്റർ ചെയ്യാനുള്ള എല്ലാ സൗകര്യങ്ങളുമുണ്ട്. അവർ രജിസ്ട്രേഷൻ നടപടികളെല്ലാം പൂർത്തീകരിച്ച് അംഗദായം അടച്ച് വരുന്നതേയുള്ളൂ. ആ ഇനത്തിൽ ഇതുവരെ 2,29,83,383 രൂപ അവർക്ക് ലഭിച്ചിട്ടുണ്ട്. അഞ്ച് വർഷത്തിൽ കുറയാതെ അംഗദായം അടച്ച് ക്ഷേമനിധിയിൽ അംഗമായവർക്കാണ് പദ്ധതിയിലെ ആനുകൂല്യത്തിന് അർഹതയുള്ളത്. നിലവിൽ അംഗങ്ങൾ അഞ്ചുവർഷം പൂർത്തീകരിച്ചിട്ടില്ലാത്തതിനാൽ ആനുകൂല്യം നൽകിയിട്ടില്ല. ബോർഡിന്റെ

വിവിധ സേവനങ്ങൾ, ആനുകൂല്യങ്ങൾ എന്നിവ തീരുമാനിക്കുന്ന പദ്ധതി രേഖ സർക്കാരിന്റെ സജീവ പരിഗണനയിലാണ്.

ശ്രീ. മോൻസ് ജോസഫ്: സർ, ബഹുമാനപ്പെട്ട മിനിസ്റ്റർ

പറഞ്ഞതുപ്രകാരം ബോർഡ് പ്രവർത്തനം തുടങ്ങിയിട്ട് ഒന്നരണ്ട് വർഷം ആകുന്നതേയുള്ളൂ. പിന്നെ എങ്ങനെയാണ് അഞ്ച് വർഷം പൂർത്തീകരിക്കുന്നത്. അക്കാര്യം പരിശോധിക്കേണ്ടതാണ്. അംശദായം പിരിക്കുന്ന കാര്യത്തിൽ കാര്യമായ പുരോഗതി ഉണ്ടായിട്ടില്ല. വളരെ നാമമാത്രമായ കൃഷിക്കാർക്ക് മാത്രമേ ഇതുവരെ ഇതിൽ രജിസ്റ്റർ ചെയ്യാൻ സാധിച്ചിട്ടുള്ളൂ. അതുകൊണ്ട് കൃഷിക്കാർക്ക് ഉപകരിക്കുന്ന രീതിയിൽ വിപുലീകരിക്കുന്നതിനും ഇതിന്റെ ഗുണം കൃഷിക്കാരിൽ എത്തിക്കുന്നതിനുമുള്ള നടപടികൾ സർക്കാർ കൂടുതൽ കാര്യക്ഷമതയോടെ നടപ്പിലാക്കുമോ?

ശ്രീമതി ജെ. ചിഞ്ചുറാണി: സർ, അതെ. കൂടുതൽ കാര്യക്ഷമതയോടുകൂടി

നടപ്പിലാക്കാൻ സാധിക്കും. നിലവിൽ 15,049 കർഷകരാണ് രജിസ്റ്റർ ചെയ്തിരിക്കുന്നത്.

ശ്രീ. അനൂപ് ജേക്കബ്: സർ, 2019-ലാണ് ക്ഷേമനിധി നിയമം

നിയമസഭ പാസ്സാക്കിയത്. 2020-ൽ ഡയറക്ടർ ഉൾപ്പെടെ 24 അംഗങ്ങളുമായി ബോർഡ് നിലവിൽവന്നു. മൂന്നു വർഷത്തോളം ഇതിന്റെ പ്രവർത്തനം പൂർണ്ണമായും നിശ്ചലമായിരുന്നു. ഇരുപതു ലക്ഷത്തോളം കർഷകരെ ഇതിൽ അംഗങ്ങളാക്കുമെന്നായിരുന്നു മന്ത്രിയുടെ പ്രഖ്യാപനം. എന്നാൽ ഇന്ന് അങ്ങ് നൽകിയ മറുപടികളിൽ 15,049 പേരാണ് ആകെ രജിസ്ട്രേഷൻ നടത്തിയിട്ടുള്ളത്. എന്തുകൊണ്ടാണ് രജിസ്ട്രേഷൻ മൂന്നുവർഷം കഴിഞ്ഞിട്ടും ഗവൺമെന്റ് പ്രതീക്ഷിച്ചതുപോലെ ലഭിക്കാത്തത്? 5,000 രൂപ പെൻഷൻ നൽകുമെന്ന ലക്ഷ്യമാണ് ക്ഷേമനിധി മുന്നോട്ടുവെച്ചിരിക്കുന്നത്. ഈ പെൻഷൻ കൃത്യമായി അറുപതു വയസ്സ് കഴിഞ്ഞ അംഗങ്ങൾക്ക് ലഭിക്കുമെന്ന് ബഹുമാനപ്പെട്ട മന്ത്രിക്ക് ഉറപ്പുനൽകാൻ കഴിയുമോ?

ശ്രീമതി ജെ. ചിഞ്ചുറാണി: സർ, ക്ഷേമനിധി ബോർഡ് പ്രവർത്തനം

തുടങ്ങിയിട്ട് രണ്ടു വർഷം ആകുന്നതേയുള്ളൂ. ഇതിനകം തന്നെ രജിസ്ട്രേഷൻ ആരംഭിക്കുകയും ചെയ്തു. ജില്ലകളിൽ പരമാവധി കർഷകരെ രജിസ്ട്രേഷനിലേയ്ക്ക് കൊണ്ടുവരാനുള്ള ശ്രമം നടത്തേണ്ടതുണ്ട്. നമ്മൾ കർഷകരെ സമീപിക്കാതെ

ഇത്തരം കാര്യങ്ങൾ മുന്നോട്ടുകൊണ്ടുപോകാൻ കഴിയില്ല. അതിനുവേണ്ടുന്ന പരിശ്രമങ്ങൾ നടത്തുകയും ജനങ്ങൾക്ക് ആവശ്യമായ ബോധവൽക്കരണം നൽകുന്നതിന് നടപടി സ്വീകരിക്കുന്നതുമാണ്.

ശ്രീ. മാണി സി. കാപ്പൻ ചുമതലപ്പെടുത്തിയതുപ്രകാരം ശ്രീമതി കെ.

കെ. രമ: സർ, സർക്കാരിന്റെ എല്ലാ ക്ഷേമ പെൻഷനുകളും മുടങ്ങി കിടക്കുകയാണ്. തൊഴിലാളികൾക്ക് ക്ഷേമനിധിയിൽനിന്നുള്ള പെൻഷനും ലഭിക്കുന്നില്ല. കർഷകക്ഷേമനിധി പെൻഷനും അതേ ഗതിതന്നെയുണ്ടാകുമെന്നതിനാൽ കൈയ്യിൽ കിട്ടുന്ന ഉച്ഛമായ വരുമാനത്തിൽനിന്നും ഒരു പങ്ക് ക്ഷേമനിധിയിലേയ്ക്ക് അടയ്ക്കുന്ന അവർക്ക് പെൻഷനും ലഭിക്കില്ലെന്ന ചിന്ത കർഷകരെ പിന്നോട്ടുപിടിക്കുന്നുണ്ട്. കർഷകരുടെ ആത്മവിശ്വാസം വർദ്ധിപ്പിച്ച് ക്ഷേമനിധി സംബന്ധിച്ച് ജനങ്ങളുടെ വിശ്വാസം ആർജ്ജിക്കുന്നതിന് സർക്കാർ എന്തൊക്കെ നടപടികളാണ് സ്വീകരിക്കുന്നത്?

ശ്രീമതി ജെ. ചിഞ്ചുറാണി: സർ, ഇപ്പറഞ്ഞകാര്യങ്ങളെല്ലാം ഉത്തരത്തിൽ

സൂചിപ്പിച്ചിരുന്നു. ക്ഷേമനിധി കർഷകരെ സഹായിക്കാൻ

വേണ്ടിയുള്ളതാണെന്നും എന്തിനാണ് കൊണ്ടുവന്നതെന്നും അതിൽ പ്രതിപാദിക്കുന്നുണ്ട്. കർഷകർക്ക് അർഹതപ്പെട്ട ആനുകൂല്യം കൊടുക്കുന്നതിന് യാതൊരു ബുദ്ധിമുട്ടും നിലവിലില്ല. അഞ്ചുവർഷത്തിനകം രജിസ്ട്രേഷൻ പൂർത്തിയാക്കുന്ന മുറയ്ക്ക് മറ്റ് നടപടികൾ സ്വീകരിക്കുന്നതാണ്.

ശ്രീ. പി. ജെ. ജോസഫ് ചുമതലപ്പെടുത്തിയതുപ്രകാരം

ശ്രീ. പി. സി. വിഷ്ണുനാഥ്: സർ, ക്ഷേമനിധി ആരംഭിച്ചിട്ട് മൂന്നു വർഷവും മൂന്നു മാസവുമായി. എന്നിട്ടും ഇതുവരെ 18,337 പേർ മാത്രമേ രജിസ്റ്റർ ചെയ്തിട്ടുള്ളൂവെന്ന് പറയുന്നത് ക്ഷേമനിധി ബോർഡുകളിൽ ആളുകൾക്ക് വിശ്വാസം, പ്രതീക്ഷ എന്നിവ നഷ്ടപ്പെടുന്നുവെന്നതിന്റെ സൂചനയാണ്. ഒച്ചിന്റെ വേഗതപോലും ഇക്കാര്യത്തിലുണ്ടായിട്ടില്ല. ഇരുപതുലക്ഷം ആളുകൾ രജിസ്റ്റർ ചെയ്യുമെന്ന് പ്രതീക്ഷിച്ച ക്ഷേമനിധിയിൽ നിലവിൽ 18,337 പേർ മാത്രമാണ് രജിസ്റ്റർ ചെയ്തിട്ടുള്ളത്. ഇക്കാര്യം പരിശോധിച്ച് ജനങ്ങൾക്ക്, തൊഴിലാളികൾക്ക്, കർഷകർക്ക് വിശ്വാസ്യതയുണ്ടാക്കുന്നതിനുള്ള നടപടികൾ സർക്കാർ സ്വീകരിക്കുമോ?

ശ്രീമതി ജെ. ചിഞ്ചുറാണി: സർ, ഗവൺമെന്റ് കർഷകരുടെ

ഉന്നമനത്തിനായി "ക്ഷീര സാന്ത്വനം" എന്ന ഇൻഷുറൻസ് പദ്ധതി കൊണ്ടുവന്നു. ജില്ലയിലും ബ്ലോക്കിലും പരമാവധി കർഷകരെ ഉൾപ്പെടുത്തി രജിസ്ട്രേഷൻ ചെയ്യിക്കുവാൻ ശ്രമിക്കുന്നുണ്ട്. പക്ഷേ ടി വിഷയത്തിൽ ജനങ്ങൾ അത്ര താൽപര്യം കാണിക്കുന്നില്ല. അതുതന്നെയാണ് ടി വകുപ്പിലും സംഭവിച്ചിരിക്കുന്നത്. അതുകൊണ്ട് എം.എൽ.എ.-മാർ ഉൾപ്പെടെയുള്ളവരുടെ സേവനം ഉപയോഗിച്ച് കൂടുതൽ കർഷകരെ രജിസ്ട്രേഷൻ ചെയ്യിക്കുന്നതിനുള്ള നടപടികൾ സ്വീകരിക്കുമെന്നാണ് ടി അവസരത്തിൽ പറയാനുള്ളത്.

കാർഷിക മേഖലയെ ഫലപ്രദമാക്കാൻ പ്രത്യേക മിഷൻ

5 (*125) ശ്രീ. കെ. പി. കുഞ്ഞമ്മദ് കുട്ടി മാസ്റ്റർ:

ശ്രീ. കെ. ആൻസലൻ:

ശ്രീ. എ. പ്രഭാകരൻ:

ശ്രീ. കെ. കെ. രാമചന്ദ്രൻ: താഴെക്കാണുന്ന ചോദ്യങ്ങൾക്ക്

കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ജനങ്ങളുടെ ആരോഗ്യ സംരക്ഷണത്തിന് ഊന്നൽ നൽകി കാർഷിക മേഖലയെ കൂടുതൽ ഫലപ്രദമാക്കുന്നതിന് പ്രത്യേക മിഷൻ രൂപീകരിച്ചിട്ടുണ്ടോ; പോഷകസമൃദ്ധവും സുരക്ഷിതവുമായ ഭക്ഷണം

ഉറപ്പുവരുത്തുന്നതിനും കർഷകരുടെ വരുമാനം വർദ്ധിപ്പിക്കുന്നതിനും പ്രസ്തുത പദ്ധതി എത്രത്തോളം സഹായകരമാണ്; വിശദാംശം ലഭ്യമാക്കുമോ;

(ബി) പ്രസ്തുത മിഷന്റെ ഭാഗമായി ചെറുധാന്യങ്ങളുടെ കൃഷി, അവയുടെ മൂല്യവർദ്ധിത ഉൽപ്പന്നങ്ങൾ നിർമ്മിക്കൽ എന്നിവയുടെ പ്രോത്സാഹനത്തിനായി എന്തെല്ലാം നടപടികളാണ് സ്വീകരിച്ച് വരുന്നത്; ഇതിലൂടെ എന്തെല്ലാം മാറ്റങ്ങൾ ലക്ഷ്യമാക്കുന്നുണ്ട്; വിശദാംശം ലഭ്യമാക്കുമോ?

കൃഷി വകുപ്പുമന്ത്രി ചുമതലപ്പെടുത്തിയതുപ്രകാരം മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി): സർ,

(എ) സംസ്ഥാനത്ത് ജനങ്ങളുടെ ആരോഗ്യ സംരക്ഷണത്തിന് ഊന്നൽ നൽകി കാർഷിക മേഖലയെ കൂടുതൽ ഫലപ്രദമാക്കുന്നതിന് 13-09-2023-ലെ സർക്കാർ ഉത്തരവ് (സാധാ) നം.885/2023/കൃഷി പ്രകാരം “ പോഷക സമൃദ്ധി മിഷൻ” രൂപീകരിച്ചിട്ടുണ്ട്.

കേരള ജനതയുടെ ആരോഗ്യം സംരക്ഷണം ഉറപ്പാക്കുന്ന രീതിയിൽ കേരളത്തിലെ കാർഷിക മേഖലയെ സമയബന്ധിതമായി കൂടുതൽ ഫലപ്രദവും ചലനാത്മകവുമാക്കുന്നതിനും ഉൽപ്പാദനം, വിപണനം, മൂല്യവർദ്ധനവ്,

പൊതുജനാരോഗ്യം എന്നീ മേഖലകൾ സമഗ്രമായി സംയോജിപ്പിച്ചുകൊണ്ട് കർഷകരുടെ വരുമാനം വർദ്ധിപ്പിക്കുന്നതിന് ഉദ്ദേശിച്ചാണ് പോഷക സമൃദ്ധി മിഷൻ രൂപം നൽകിയിട്ടുള്ളത്.

പോഷക സമൃദ്ധവും സുരക്ഷിതമായ ഭക്ഷണം ഉറപ്പുവരുത്തുന്നതിനും കർഷകരുടെ വരുമാനം വർദ്ധിപ്പിക്കുന്നതിനുമുള്ള പ്രവർത്തനങ്ങൾ മിഷൻ നടപ്പിലാക്കുന്നതാണ്. സമീകൃത ഭക്ഷണക്രമത്തിൽ ഉൾപ്പെടേണ്ട വിളകളെ /ഘടകങ്ങളെ കാർഷിക പാരിസ്ഥിതിക മേഖലാടിസ്ഥാനത്തിൽ നിശ്ചയിച്ച് പോഷക തളികകൾ രൂപകൽപ്പന ചെയ്ത് ആയതിന്റെ ലഭ്യത ആവശ്യാനുസരണം ഉറപ്പാക്കുന്നതിനായി മേൽപ്പറഞ്ഞ വിഭാഗങ്ങളിൽപ്പെട്ട വിവിധ വിളകൾ വിവിധ കാർഷിക പാരിസ്ഥിതിക മേഖലകളുടെ (അഗ്രോ എക്കോളജിക്കൽ സോൺ) അടിസ്ഥാനത്തിൽ സമയബന്ധിതമായി ഉൽപ്പാദിപ്പിക്കുന്നതാണ്. ഇതിനായി മേൽപ്പറഞ്ഞ വിളകളുടെ വികസനത്തിനായി കൃഷി വകുപ്പും അനുബന്ധ സ്ഥാപനങ്ങളും നടപ്പിലാക്കി വരുന്ന വിവിധ സംസ്ഥാന-കേന്ദ്ര പദ്ധതികൾ ഫലപ്രദമായ രീതിയിൽ സംയോജിപ്പിക്കുന്നതാണ്.

ഇതിനുപുറമേ മേൽപ്പറഞ്ഞ വിളകളുടെ പ്രദേശിക തലത്തിലുള്ള ലഭ്യത

ഉറപ്പാക്കുന്നതിന് തദ്ദേശസ്വയംഭരണ വകുപ്പിന്റെ

പഞ്ചായത്ത്/ബ്ലോക്ക്/ജില്ലാതലങ്ങളിൽ പദ്ധതികൾ രൂപീകരിച്ച്

നടപ്പിലാക്കുന്നതാണ്.

മിഷന്റെ താഴെ പറഞ്ഞിരിക്കുന്ന ലക്ഷ്യങ്ങളും പോഷക സമൃദ്ധമായ ഭക്ഷണം ഉറപ്പാക്കുന്നതിനും കർഷകരുടെ വരുമാനം വർദ്ധിപ്പിക്കുന്നതിനും താഴെ പറയുന്ന ലക്ഷ്യങ്ങൾ അടിസ്ഥാനമാക്കി മിഷൻ പ്രവർത്തന നിരതമാക്കാൻ ഉദ്ദേശിക്കുന്നു.

- പച്ചക്കറി/പയറുവർഗ്ഗങ്ങൾ/ചെറുധാന്യങ്ങൾ/പഴവർഗ്ഗങ്ങൾ എന്നിവയുടെ അവശ്യ അളവിലുള്ള ഉപയോഗത്തിലൂടെ ജനങ്ങളുടെ ആരോഗ്യ സംരക്ഷണം ഉറപ്പാക്കുന്നു.
- പച്ചക്കറി ഉൽപ്പാദനത്തിൽ സ്വയം പര്യാപ്തത കൈവരിക്കുന്നു.
- പോഷക പ്രാധാന്യമുള്ള ചെറു ധാന്യങ്ങൾ ഉൾപ്പെടെയുള്ള വിളകളുടെ ഉൽപ്പാദനവും ഉപയോഗവും വ്യാപകമാക്കുന്നു.

- പയറുവർഗ്ഗങ്ങൾ, പഴവർഗ്ഗങ്ങൾ എന്നിവയുടെ ഉൽപ്പാദനം ആരോഗ്യ സൂചികക്കനുസൃതമായി വർദ്ധിപ്പിക്കുന്നു.
- കൂൺ കൃഷിയും കൂൺ അധിഷ്ഠിത സംരംഭങ്ങളും പ്രോത്സാഹിപ്പിക്കുന്നു.
- പോഷക ഭക്ഷണങ്ങൾക്ക് പ്രാമുഖ്യം നൽകി ജീവിത ശൈലി രോഗങ്ങളിൽനിന്നും വിമുക്തി നേടുവാൻ ജനങ്ങളെ പ്രേരിപ്പിക്കുന്നു.
- ഉൽപ്പാദനം, വിപണനം, മൂല്യവർദ്ധനവ് എന്നീ മേഖലകളിൽ ലഭ്യമായ സാങ്കേതിക വിദ്യകൾ ഫലപ്രദമായി ഉപയോഗിച്ച് കർഷകരുടെ വരുമാനം വർദ്ധിപ്പിക്കുന്നു.

മിഷനിൽ ഉൾപ്പെട്ട വിളകളുടെ ഉൽപ്പാദനത്തോടൊപ്പം അവയിൽ നിന്നുള്ള ഉൽപ്പന്നങ്ങളുടെ ഗുണമേന്മയും സുരക്ഷിതത്വവും ഉറപ്പു വരുത്തുന്നതാണ്. ഇതിനായി ഉത്തമ കാർഷിക മുറകൾ (Good Agriculture practices), നാച്ചുറൽ ഫാമിംഗ്, ജൈവകൃഷി എന്നീ മാർഗ്ഗങ്ങൾ അവലംബിക്കുന്നതാണ്. കൂടാതെ കൃഷിയിടങ്ങൾ, സംഭരണ വിതരണ കേന്ദ്രങ്ങൾ, വിപണികൾ എന്നിവിടങ്ങളിൽനിന്നും വിവിധ കാർഷിക

ഉൽപ്പന്നങ്ങളുടെ സാമ്പിളുകൾ ശേഖരിച്ച് കീടനാശിനിയുടെ അവശിഷ്ട പരിശോധനയ്ക്ക് വിധേയമാക്കുന്നു.

കർഷകരുടെ വരുമാന വർദ്ധനവ്

സുരക്ഷിതവും പോഷക പ്രധാനവുമായ ഭക്ഷണങ്ങളുടെ ആവശ്യകത കണക്കിലെടുത്ത് ഉൽപ്പാദനം, വിപണനം, മൂല്യ വർദ്ധനവ് എന്നീ മേഖലകളിൽ ലഭ്യമായ സാങ്കേതിക വിദ്യകൾ ഫലപ്രദമായി ഉപയോഗിക്കുന്നതിലൂടെ കർഷകരുടെ വരുമാനം വർദ്ധിപ്പിക്കുന്നതിന് സഹായകമാകും.

(ബി) പോഷക സമൃദ്ധി മിഷന്റെ ഭാഗമായി ചെറുധാന്യ കൃഷി, അവയുടെ മൂല്യവർദ്ധിത ഉൽപ്പന്നങ്ങൾ നിർമ്മിക്കൽ തുടങ്ങിയവയുടെ സാങ്കേതിക വിദ്യകൾ പങ്കുവയ്ക്കുന്നതിന് ഹൈദ്രാബാദ് ആസ്ഥാനമായ ICAR സ്ഥാപനമായ ഇന്ത്യൻ ഇൻസ്റ്റിറ്റ്യൂട്ട് ഓഫ് മില്ലറ്റ് റിസർച്ചുമായി കൃഷി വകുപ്പ് ധാരണാപത്രം ഒപ്പുവെച്ചിട്ടുണ്ട്. സാങ്കേതിക വിദ്യാ കൈമാറ്റത്തിലൂടെ ചെറുധാന്യങ്ങളുടെ ഉൽപ്പാദനം, സംസ്കരണം, മൂല്യവർദ്ധനവ്, വിപണനം എന്നിവ ശാസ്ത്രീയ രീതിയിൽ മെച്ചപ്പെടുത്തുന്നതാണ്. ചെറുധാന്യ കൃഷി വികസനത്തിനായുള്ള

വിവിധ പദ്ധതികൾ പോഷക സമൃദ്ധി മിഷന്റെ കടക്കീഴിൽ നടപ്പിലാക്കിവരുന്നു.

വിള വൈവിധ്യവൽക്കരണം, വിള തീവ്രത, അവതരണം എന്ന പദ്ധതിയിൽ റാഗി, ചാമ, തിന, വരഗ്, പനിവരഗ്, മണിച്ചോളം, ബജ്റ, കുതിരവാലി എന്നീ ചെറുധാന്യങ്ങളുടെ വിസ്തൃതി വികസനത്തിനായി 425 ഹെക്ടറിലേക്ക് 85 ലക്ഷം രൂപ വകയിരുത്തിയിട്ടുണ്ട്. ഈ പദ്ധതി നടപ്പിലാക്കുന്നതിലൂടെ ചെറുധാന്യങ്ങളുടെ 225 മെട്രിക് ടൺ അധിക ഉൽപ്പാദനം ലക്ഷ്യമിടുന്നു. ഇതേ പദ്ധതി പ്രകാരം സംസ്ഥാനത്തൊട്ടാകെ എല്ലാ ജില്ലകളിലും ചെറുധാന്യങ്ങളെക്കുറിച്ച് അവബോധം സൃഷ്ടിക്കുന്നതിനായി ഒരു ഏക്കർ വിസ്തൃതിയുള്ള 152 മുൻനിര പ്രദർശന തോട്ടങ്ങൾ ഒന്നിന് 25000/- രൂപ വീതം, ആനുകൂല്യം നൽകി നടപ്പിലാക്കുന്നു.

കൂടാതെ വിളവെടുപ്പാനന്തര പരിപാലനവും മൂല്യവർദ്ധനവും പദ്ധതിയിൽപ്പെടുത്തി ഒരു ചെറുധാന്യ സംസ്കരണ യൂണിറ്റ് 50 ലക്ഷം രൂപ ചെലവിൽ സ്ഥാപിക്കുന്നതാണ്. കൂടാതെ കേരളത്തിൽ ഉൽപ്പാദിപ്പിക്കപ്പെടുന്ന ചെറുധാന്യങ്ങളും അവയുടെ മൂല്യവർദ്ധിത ഉൽപ്പന്നങ്ങളും കേരള ഗ്രോ ബ്രാന്റിന്

കീഴിൽ വിവിധ ഓൺലൈൻ/ഓഫ്ലൈൻ പ്ലാറ്റ് ഫോമുകളിലൂടെ പൊതുജനങ്ങളിലേയ്ക്ക് എത്തിക്കുന്നതാണ്.

RKVY പദ്ധതിയിലൂടെ ചെറുധാന്യകൃഷിയുടെ വിസ്തൃതി വികസനം എന്ന ഘടകത്തിൽ ഉൾപ്പെടുത്തി റാഗി, ചാമ, തിന, വരഗ്, മണിച്ചോളം, ബജ്റ, കുതിരവാലി, പനിവരഗ് എന്നിവയുടെ കൃഷി നടപ്പിലാക്കുന്നതാണ്. ഇപ്രകാരം 3500 ഹെക്ടർ സ്ഥലത്ത് (ഒരു ഹെക്ടറിന് 20,000 രൂപ നിരക്കിൽ) ചെറുധാന്യ കൃഷി വ്യാപിപ്പിക്കുന്നതിനായി 700 ലക്ഷം രൂപ വകയിരുത്തിയിരിക്കുന്നു. ആദ്യഘട്ടത്തിൽ 940 ഹെക്ടർ സ്ഥലത്തേയ്ക്കായി 185 ലക്ഷം രൂപ അനുവദിച്ചിട്ടുണ്ട്.

ചെറുകിട മില്ലറ്റ് സംസ്കരണ യൂണിറ്റുകൾ 6 എണ്ണം തുടങ്ങുന്നതിനായി (ഒരു യൂണിറ്റിന് 20 ലക്ഷം രൂപ നിരക്കിൽ) 120 ലക്ഷം രൂപയും മില്ലറ്റ് കഫേകൾ 14 എണ്ണം തുടങ്ങുന്നതിന് (ഒരു യൂണിറ്റിന് 5 ലക്ഷം രൂപ നിരക്കിൽ) 70 ലക്ഷം രൂപയും ടി പദ്ധതിയിൽ വകയിരുത്തിയിട്ടുണ്ട്.

അട്ടപ്പാടിയിലെ ആദിവാസി കർഷകരുടെ പരമ്പരാഗത കൃഷി പ്രോത്സാഹിപ്പിക്കുന്നതിനുവേണ്ടി റീബിൽഡ് കേരള ഇനിഷ്യേറ്റീവ്

(ആർ.കെ.ഐ.)-യുടെ ധനസഹായത്തോടെ നടപ്പിലാക്കിയ "അട്ടപ്പാടി ആദിവാസി സമഗ്ര സുസ്ഥിര കാർഷിക വികസന പദ്ധതി" മിഷന്റെ ഭാഗമായി വരും വർഷങ്ങളിലും തുടരുന്നതാണ്.

അട്ടപ്പാടി ട്രൈബൽ ഫാർമേഴ്സ് അസ്സോസിയേഷൻ ഫോർ മില്ലറ്റ്സ് (ATFAM) എന്ന പേരിൽ ആദിവാസി കർഷകരുടെ ഫാർമേഴ്സ് പ്രൊഡ്യൂസേഴ്സ് ഓർഗനൈസേഷൻ (എഫ്.പി.ഒ.) രൂപീകരിക്കുകയും കമ്പനി ആക്ട് പ്രകാരം രജിസ്റ്റർ ചെയ്ത പ്രവർത്തിക്കുകയും ചെയ്യുന്നു. നിലവിൽ 152 കർഷകർക്ക് ഈ ഫാർമർ പ്രൊഡ്യൂസേഴ്സ് ഓർഗനൈസേഷനിൽ അംഗത്വം ഉണ്ട്.

മുൻകൂട്ടി ആസൂത്രണം ചെയ്ത വിവിധ പദ്ധതികളിലൂടെ കാർഷിക, ആരോഗ്യ, സാമൂഹിക മേഖലകളിൽ പുരോഗതി നേടുന്നതിനും വിവിധ സുസ്ഥിര ലക്ഷ്യങ്ങൾ കൈവരിക്കുന്നതിനും സാധിക്കും. കമ്പയിൻ മാതൃകയിലുള്ള പ്രവർത്തനത്തിലൂടെ സമീകൃതാഹാരത്തിന്റെ ആവശ്യകത ജനങ്ങളെ ബോധ്യപ്പെടുത്തുന്നതിനും പാരിസ്ഥിതിക മേഖലയെ അടിസ്ഥാനമാക്കിയുള്ള കാർഷിക ഉൽപ്പന്നങ്ങളുടെ ലഭ്യത ഉറപ്പാക്കി വിവിധ

സ്ഥാപനങ്ങളുടെ സഹായത്തോടെ ന്യൂട്രീഷണൽ പ്ലേറ്റ് തയ്യാറാക്കി ലഭ്യമാക്കുന്നതിനും മിഷനിലൂടെ സാധ്യമാക്കും.

കാർഷിക മേഖലയെ ആധാരമാക്കി പ്രാദേശിക സാമ്പത്തിക വികസനം ആസൂത്രണം ചെയ്യുന്നതിലൂടെ കർഷകരുടെ വരുമാനം വർദ്ധിക്കുകയും പ്രാദേശിക വികസനം സാധ്യമാകുകയും ചെയ്യുന്നതാണ്.

കാർഷിക പാരിസ്ഥിതിക മേഖലാടിസ്ഥാനത്തിൽ പഴം/പച്ചക്കറി/ചെറുധാന്യങ്ങൾ തുടങ്ങിയവയുടെ ലഭ്യത ഉറപ്പുവരുത്തുന്നതിലൂടെ ഇന്ത്യൻ കൗൺസിൽ ഓഫ് മെഡിക്കൽ റിസർച്ച് ശിപാർശ പ്രകാരമുള്ള പോഷക ഭക്ഷണം കുടുംബങ്ങളിൽ എത്തിക്കുന്നതിന് കഴിയുന്നു.

(ചോദ്യോത്തര സമയം കഴിഞ്ഞു.)